

न हि ज्ञानेन सदृशं पवित्रमिह विद्यते ।



माणिकचन्द-दिगम्बर-जैन-
ग्रन्थमाला ।



आचारसारः ।

माणिकचन्द-दिगम्बरजैन-ग्रन्थ-मालाका ११ वौं पुष्प ।

श्रीमद्दीरनन्दिसेद्धान्तिकचक्रवर्तिप्रणीतः

आचारसार ।

जयपुरनिवासिपण्डितेन्द्रलालसाहित्यशास्त्रिणा

संपादितः

पण्डितमनोहरलालशास्त्रिणा च संशोधितः ।



प्रकाशिका—

माणिकचन्द-दि०जैनग्रन्थमालासमितिः ।

मार्गशीर्ष, वीर नि० सं० २४४४

विक्रमाब्द १९७४ ।

प्रकाशक—
नाथूरामप्रेमी,
मंत्री, माणिकचन्द्र ग्रन्थमाला,
हीराबाग पो० गिरगांव बम्बई ।



मुद्रक—
चिंतामण सखाराम देवळे,
मुंबईवैभव प्रेस, सर्व्हिट्स् ऑफ इंडिया
सोसायटीज बिल्डिंग, गिरगांव-बम्बई.

निवेदन ।

इस ग्रन्थके रचयिता आचार्य श्रीवीरनन्दि हैं । इनकी गणना बहुत बड़े विद्वानोंमें है । ये 'सिद्धांतचक्रवर्ती' पदवीसे विभूषित थे और मूल संघ, पुस्तक गच्छ और देशीय गणके आचार्य थे । इनके गुरुका नाम जैसा कि इस ग्रन्थके अन्तमें दी हुई प्रशस्तिसे मालूम होगा—मेघचन्द्र सिद्धांतचक्रवर्ती था । प्रशस्तिमें और श्रवणबेलगुलके शिलालेखोंमें इनकी बहुत ही प्रशंसा की हुई है । ४७ नम्बरके शिलालेखके नीचे लिखे तीन श्लोकोंको देखिए:—

तर्कन्यायसुवज्रवेदिरमलार्हत्सूक्तिसन्मौक्तिकः
शब्दग्रंथविशुद्धशंखकलितः स्याद्वादसद्विद्वुमः ।
व्याख्यानोर्जितपोषणप्रविपुलप्रज्ञोद्धवीचीचयो
जीयाद्विश्रुतमेघचन्द्रमुनिपञ्चैविद्यरत्नाकरः ॥
श्रीमूलसंघकृतपुस्तकगच्छदेशी-
योद्यद्गणाधिपसुतार्किकचक्रवर्ती ।
सैद्धान्तिकेश्वरशिखामणिमेघचन्द्र-
सैविद्यदेव इति सद्विबुधाःस्तुवन्ति ॥
सिद्धान्ते जिनवीरसेनसदृशाः शास्त्राब्जनीभास्करः
षट्कर्केष्वकलंकदेवविबुधः साक्षादयं भूतले ।
सर्वव्याकरणं विपश्चिदधिपः श्रीपूज्यपादः स्वयं
त्रैविद्योत्तममेघचन्द्रमुनिपो वादीभपंचाननः ॥

इन श्लोकोंसे मालूम होगा कि ग्रन्थकर्ताके गुरु न्याय, व्याकरण, सिद्धान्त आदि सभी विषयोंके अपूर्व विद्वान् थे । उनके अनेक शिष्य थे, जिनमेंसे प्रभाचन्द्र और शुभचन्द्र आदि कई प्रधान शिष्योंके स्मृतिलेख श्रवणबेलगुलकी शिलाओंपर खुदे हुए हैं ।

कर्नाटककवचरित्रसे मालूम होता है कि इन मेघचन्द्रने आचार्य पूज्यपादके समाधितंत्रकी एक टीका लिखी है और ये अभिनव पंथ (नागचन्द्र)के गुरु बालचन्द्रके सहाध्यायी थे । मेघचन्द्रकी गुरुपरम्परा इस प्रकार थी:—गोलाचार्य—अभयनन्दि—सोमदेव—सकलचन्द्र और मेघचन्द्र ।

आचार्य वीरनन्दिका मेघचन्द्रके साथ पिता-पुत्रका भी सम्बन्ध था । यथा—

वैदग्ध्यश्रीवधूटीपतिरतुलगुणालंकृतिर्मेघचन्द्र-
त्रैविद्यस्यात्मजातो मदनमहिभृतो भेदने वज्रपातः ।
सैद्धान्तव्यूहचूडामणिरनुपमचिन्तामणिभूजनानां
योऽभूत्सौजन्यरुन्द्रश्रियमवति महौ वीरनंदी मुनीन्द्रः ॥

यह श्लोक इस ग्रन्थकी प्रशस्तिमें भी है और श्रवणबेलगुलके ५० वें शिला-
लखमें भी ।

श्रवणबेलगुलके नं० ४७-५० और ५२ नम्बरके लेखोंसे मालूम होता है कि
आचार्य मेघचन्द्रका स्वर्गवास शक संवत् १०३७ (वि० संवत् ११७२) में
और उनके शुभचन्द्र देव नामक शिष्यका स्वर्गवास शक सं० १०६८ (वि०
१२०३) में हुआ था तथा उनके दूसरे शिष्य प्रभाचन्द्र देवने शक सं० १०४१
(वि० सं० ११७६) में एक महापूजा प्रतिष्ठा कराई थी । इससे मालूम होता है
कि आचार्यके कर्ता श्रीवीरनन्दि सिद्धान्तचक्रवर्ती इसी समयके लगभग
अर्थात् विक्रमकी बारहवीं शताब्दिमें हो गये हैं ।

कर्नाटककवचरित्रके कर्ताने नागचन्द्र कविका समय वि० सं० ११६२ के
लगभग निश्चित किया है और इस कविके गुरु बालचन्द्रको मेघचन्द्रका सहाध्यायी
बतलाया है । इससे भी मालूम होता है कि मेघचन्द्रके शिष्य वीरनन्दिका समय
विक्रमकी १२ वीं शताब्दिका उत्तरार्ध ठीक है ।

चन्द्रप्रभवचरित काव्यके कर्ता महाकवि वीरनन्दि इनसे भिन्न हैं । वे अभय-
नन्दिके शिष्य और गुणनन्दिके प्रशिष्य थे । वे हुए भी इनसे पहले हैं ।

इनके बनाये हुए अन्य किसी ग्रन्थका नाम हमें मालूम नहीं ।

इस ग्रन्थका सम्पादन और संशोधन केवल एक प्रतिके आधारसे हुआ है जो
कि हमें स्वर्गाय विद्याप्रेमी सेठ माणिकचन्द्रजीके चन्द्रप्रभवचैत्यालयके सरस्वती-
भंडारसे प्राप्त हुई थी । इस प्रतिपर उसके लिखे जानेका समय नहीं लिखा है,
तो भी वह कमसे कम २५०-३०० वर्ष पहलेकी लिखी हुई होगी, ऐसा जान
पड़ता है । प्रति बहुत शुद्ध है और किसी विद्वानके द्वारा किये गये टिप्पणसहित है ।

निवेदक—

नाथूराम प्रेमी

॥ श्रीः ॥

महाकवि-श्रीवीरनन्दि-प्रणीतः

अक्षरसारः ।



लक्ष्मीं वीरजिनेश्वरः पदनतानंतामराधीश्वरः
पद्मासद्गपदांबुजः परमचिल्लीलात्तत्त्वव्रजः ।
विद्यानद्युदयाचलोऽमितबलः शान्ताखिलैनोमलौ
दद्यान्नस्त्रिजगन्नति गुणमणित्रातोऽज्ज्वलालंकृतिम् ॥ १ ॥

विनेयसस्योत्पलपुण्यवारि-
प्रस्यन्दनानन्दनमेघचन्द्रः ।
श्रीवासुपूज्यो व्रतिवंधपादो
वरप्रदः स्तान्मम योगिवर्गः ॥ २ ॥

संसारनीराकरमुत्तरीतुं
तैरिश्चरित्रं गुणरत्नपात्रम् ।
सद्दर्शनज्ञानसमेतमेत-
त्तत्पक्षलक्षमाहमिहाऽस्य वक्ष्ये ॥ १ ॥

देहव्यूहमहीजराजिभयदे दुःखावलीश्वापदे
विश्वाशांतिकरालकालदहने शुष्यन्मनीषावने ।
नानादुर्णयमार्गदुर्गमतमे दृङ्मोहिनां देहिनां
जैनं दर्शनमेकमेव शरणं जन्माटवीसंकटे ॥ २ ॥

१ चिदेव लीला । २ नद्याखिलपापमलः । ३ नौका ।

कायोऽयं रसरक्तमांसविसरो मेदोऽस्थिमज्जव्रजो
 बीभत्सो विततांत्यधातुरुदितः शुक्रार्त्वाभ्यां क्षयी ।
 जीवाश्लेषवशात्तकान्तिरखिलक्लेशैकनीडो जडः
 संगोऽनेन सतां दुनोति हृदयं मोदोऽत्र लज्जास्पदम् ॥ ३ ॥
 चेतस्त्वं किमिति व्रजस्यतितरां भ्रान्तिस्तवात्राऽस्ति किं
 मोहोत्पादकमिन्द्रजालललिते कान्तैककान्तेऽक्षजे ।
 सौख्यं ते विरसेऽभिमानसरसे कान्ताश्च तद्दर्पण-
 प्रोह्लासिप्रतिविंबडंबरभराः संमोहेदाः केवलम् ॥ ४ ॥
 मत्त्वैवं भवदेहभोगजनितक्लेशाग्निहृत्प्लोषण-
 स्तच्छान्त्यै प्रगुणस्तदक्षयपदानन्दामृतान्वेषणः ।
 शुश्रूषाश्रवणादिपुण्यधिषणः सद्भव्यताभूषण-
 श्रावीं चारु परीक्षितान्यसमयासाचारसङ्घर्षणः ॥ ५ ॥
 युक्त्या युक्तं जिनोक्तं जिनवृजिनजिनं दत्तहस्तावलंबं
 जन्मोदेन्वन्निमज्जद्दुरुदितभरार्त्ताङ्गिनां तद्व्याढ्यम् ।
 धर्म स्वर्माक्षशर्मप्रदमपि मुदितः प्राप्य दुःप्रापमीशं
 प्रीत्यै प्रीत्यर्त्तिपापप्रभवभवकरागारचारातिभीरुः ॥ ६ ॥
 सन्नाथं परिपूर्णनिर्मलकलं सहृक्षमलक्ष्मीकुलं
 दोषासंगमनंगराजविजयं नित्यं सुवृत्तोदयम् ।
 स्वान्तध्वान्तविनाशिनं कुवलयानन्दामृतस्यन्दिनं
 प्रीत्योपेत्य मुनीन्द्रचन्द्रमपरं तत्पादसेवापरः ॥ ७ ॥
 नत्वा तमीशं विनतार्त्तिनाशं
 विज्ञापितात्मीयमनोगतार्थः ।
 संगानपेक्षां मम देहि दीक्षां
 दयामर्यां भो ! यतिवल्लभेति ॥ ८ ॥
 प्राज्ञेन ज्ञातलोकव्यवहृतिमतिना तेन मोहोज्झितेन
 प्राग्विज्ञातः सुदेशो द्विजचृपतिवणिगवर्णवर्णयोङ्गपूर्णः ।

१ वैचित्त्यदाः । २ अत्राऽनुप्रासः । ३ समुद्र ।

भूभृल्लोकाऽविरुद्धः स्वजनपरिजनोन्मोचितो वीतमोह-
 श्चित्रापस्माररोगाद्यपगत इति च ज्ञातिसंकीर्तनाद्यैः ॥ ९ ॥
 ततस्तदाज्ञामृतपानपुष्टो निर्वन्धगन्धद्विपवत्प्रहृष्टः ।
 बाह्यान्तरंगं परिहृत्य संगं शस्ते मुहूर्त्ते स्थिरलग्नपूर्त्ते ॥ १० ॥
 प्रीत्या चैत्यगृहादिदक्षिणादिशि क्षोणीतले प्रासुके
 प्राचीसन्मुखमुत्तरास्यमथवा कृत्वा सरोजासनम् ।
 आसीनश्चिकुरोत्करं भवलंतां वा दक्षिणावृत्तितः
 प्रोत्पाद्याविकृतिं जगत्रयनतिं स्वीकृत्य जाताकृतिम् ॥ ११ ॥
 प्रदक्षिणीकृत्य जिनेन्द्रगेहे प्रविश्य जैनप्रतिविंबपार्श्वे ।
 रम्ये स्थले वा व्रतिपाज्ञयैव क्रियां विधायान्तमहाव्रतादिः ॥ १२ ॥
 स्थित्वा ततः प्रमुदितो गुरुवामपार्श्वे
 श्रुत्वा प्रतिक्रमणमीडितयोगिवर्गः ।
 योऽयं जिनोक्तविधिनाऽधिगतागमार्थ-
 श्चारित्रसंपदमुदंचति तां गुणालीम् ॥ १३ ॥
 युक्ताः पंचमहाव्रतैः समितयः पंचाक्षरोधाशयाः
 पंचावश्यकषट्कलुञ्चनवराचेलक्यमस्त्रानता ।
 भूशय्यास्थितिभुक्तिदन्तकषणं चाह्नेकभक्तं यता-
 वेवं मूलगुणाष्टविंशतिरियं मूलं चरित्रश्रियः ॥ १४ ॥
 अहिंसा सत्यमस्तेयं ब्रह्मचर्यमसङ्गता ।
 महाव्रतानि पंचैव निःशेषावद्यवर्जनात् ॥ १५ ॥
 जन्मकायकुलाक्षाद्यैर्ज्ञात्वा सत्त्वततिं श्रुतेः ।
 त्यागस्त्रिशुद्ध्या हिंसादेः स्थानादौ स्यादहिंसनम् ॥ १६ ॥
 रागद्वेषादिजासत्यमुत्सृज्यान्याहितं वचः ।
 सत्यं तत्त्वान्यथोक्तं च वचनं सत्यमुत्तमम् ॥ १७ ॥
 बह्वल्पं वा परद्रव्यं ग्रामाद्रौ पतितादिकम् ।
 अदत्तं यत्तदादानवर्जनं स्तेयवर्जनम् ॥ १८ ॥


१ सन्दिग्धोऽयं पाठः । २ प्राप्नोति । ३ नैर्वस्त्र्यं ।

रागलोककथात्यागः सर्वस्त्रीस्थापनादिषु ।
 माताऽनुजा तनूजेति मत्या ब्रह्मव्रतं मतम् ॥ १९ ॥
 चेतनेतरवाह्यांतरंगसंगविवर्जनम् ।
 ज्ञानसंयमसंगो वा निर्ममत्वमसंगता ॥ २० ॥
 ईर्याभाषैषणादाननिक्षेपोत्सर्गसंज्ञिकाः ।
 व्रतत्राणाय पंचैताः स्मृताः समितयो यतेः ॥ २१ ॥
 पुरो युगान्तरेऽक्षस्य दिने प्रासुकवर्त्मनि ।
 सद्यस्य सकार्यस्य स्यादीर्यासमितिर्गतिः ॥ २२ ॥
 भेदपैशून्यपरुषप्रहासोक्त्यादिवर्जिता ।
 हितमितानिःसन्देहा भाषाभाषासमित्याख्या ॥ २३ ॥
 षट्चत्वारिंशद्दोषोना प्रासुकान्नादिकस्यया ।
 एषणासमितिर्भुक्तिः स्वाध्यायध्यानसिद्धये ॥ २४ ॥
 ज्ञानोपकरणादीनामादानं स्थापनं च यत् ।
 यत्नेनाऽऽदाननिक्षेपसमितिः करुणा परा ॥ २५ ॥
 दूरगूढविशालाविरुद्धशुद्धमहीतले ।
 उत्सर्गसमितिर्विण्मूत्रादीनां स्याद्विसर्जनम् ॥ २६ ॥
 चक्षुःश्रोत्रघ्राणजिह्वास्पर्शाक्षगोचरे भिक्षोः ।
 रत्यरतिचित्तवृत्ते रोधः स्यादक्षसंरोधः ॥ २७ ॥
 चेतनेतरवस्तूनां हर्षमर्षाकरक्रिया ।
 वर्णसंस्थानभेदेषु चक्षुरोधोऽविकारधीः ॥ २८ ॥
 जीवाजीवोभयोद्भूते चेतोहारीतरस्वरे ।
 रागद्वेषाविलस्वान्तदण्डनं श्रोत्रदण्डनम् ॥ २९ ॥
 प्रकृतिप्रयोगगन्धे जीवाजीवोभयाश्रये ।
 शुभेऽशुभे मनःसाम्यं घ्राणेन्द्रियजयं विदुः ॥ ३० ॥
 गृह्णित्तेऽन्नपानादावदोषे समतायुतम् ।
 गात्रयात्रानिमित्तं यद्भोजनं रसनाजयः ॥ ३१ ॥
 जीवाजीवोभयस्पर्शं कर्कशाद्यष्टभेदके ।
 शभेऽशभेऽतिमध्यस्थं मनःस्पर्शाक्षनिर्जयः ॥ ३२ ॥

आवश्यकक्रियाषट्कं समतास्तववन्दनम् ।
 सप्रतिक्रमणं प्रत्याख्यानं कायविसर्जनम् ॥ ३३ ॥
 लाभालाभसुखक्लेशप्रमुखे समतामतिः ।
 स्वायत्तकरणस्वान्तज्ञानिनः समता मता ॥ ३४ ॥
 कृत्वा गुणगणोत्कीर्तिनामव्युत्पत्तिपूजनम् ।
 वृषभादिजिनाधीशस्तवनं स्तवनं मतम् ॥ ३५ ॥
 जैनैकतीर्थकृत्सिद्धसाधूनां क्रिययान्वितम् ।
 वन्दनं स्तुतिमात्रं वा वन्दनं पुण्यनन्दनम् ॥ ३६ ॥
 निन्दनं गर्हणं कृत्वा द्रव्यादिषु कृतागसाम् ।
 शोधनं वाङ्मनःकायैस्तत्प्रतिक्रमणं मतम् ॥ ३७ ॥
 यन्नामस्थापनादीनामयोग्यपारिवर्जनम् ।
 त्रिशुद्ध्याऽनागते काले तत्प्रत्याख्यानमीरितम् ॥ ३८ ॥
 स्तवनादौ तनुत्यागः श्रीमत्पंचगुरुस्मृतिः ।
 व्युत्सर्गः स्याच्छ्रुतप्रोक्तोच्छ्वासावसरलक्षणः ॥ ३९ ॥
 कूर्चश्मश्रुकचोल्लुञ्चो लुंचनं स्यादमी यतः ।
 परीषहजयाऽदैन्यवैराग्यासंगसयमाः ॥ ४० ॥
 तच्चतुस्त्रिद्विमासेषु सोपवासे विधीयते ।
 जघन्यं मध्यमं ज्येष्ठं सप्रतिक्रमणे दिने ॥ ४१ ॥
 वल्कलाजिनवस्त्राद्यैरंगासंवरणं वरम् ।
 आचेलक्यमलंकारानंगसंगविवर्जितम् ॥ ४२ ॥
 संयमद्वयरक्षार्थं स्नानोद्वर्जनं मुनेः ।
 जलस्वेदमलालिप्तगात्रस्यास्नानता स्मृता ॥ ४३ ॥
 प्रसन्नप्रासुकाऽनात्मसंस्कृतेलाशिलादिषु ।
 एकपार्श्वेन कोदण्डदण्डशय्या महीशयः ॥ ४४ ॥
 स्वपात्रदातृशुद्धोर्व्यां स्थित्वा समपदद्वयम् ।
 निरालंबं करद्वन्द्वभोजनं स्थितिभोजनम् ॥ ४५ ॥
 दशनाघर्षणं पाषाणांगुलीत्वङ्गखादिभिः ।
 स्याद्दन्ताकर्षणं भोगदेहवैराग्यमन्दिरे ॥ ४६ ॥

उदयास्तोभयं च्यत्तवा त्रिनाडीर्भोजनं सकृत् ।
 एकद्वित्रिमुहूर्तं स्यादेकभक्तं दिने मुनेः ॥ ४७ ॥
 येषां भूषणतां गता गुणगणैकावत्यलं निर्मला
 येयं विश्वनरामरेश्वरमिलिन्दानन्दिपादाम्बुजाः ।
 ते यान्ति श्रमणाग्रगण्यपदवीगण्या वैरेण्यं पदं
 सिद्धिश्रीपरिरंभणामृतसुखास्वादास्पदं योगिनः ॥ ४८ ॥
 प्रोन्निर्यत्करनीलरत्नरुचिरो दाराङ्गचेतोहरः
 पूर्णोदीर्णसदाश्रयान्तरमहाभोगास्पदाशोत्करः ।
 गंभीरास्तसमस्तदोषमधुरध्वानोद्यदानन्दनः
 सर्वोर्वीसुखसंपदेऽस्त्वमृतदो नेमिर्घनः पावनः ॥ ४९ ॥
 इति श्रीवीरनन्दिसिद्धान्तचक्रवर्तिविरचिते श्रीआचारसार-
 नाम्नि शास्त्रे प्रथमोऽधिकारः ॥ १ ॥

अथ द्वितीयोऽधिकारः ॥ २ ॥



श्रियः पदं सर्वविदः पदाम्बुजं नमन्निलिंपालिमिलिन्दमन्दिरम् ।
 सन्मानसोल्लासिनखांशुकेशरं पार्श्वस्य नः स्ताद्वरदं जिनेशिनः ॥ १ ॥
 तनोति संपदं नीतिर्यद्वत्तद्रङ्गणश्रियम् ।
 सत्प्रियां या समाचारनीतिः सा कीर्त्यतेऽधुना ॥ २ ॥
 समः समानः सं सम्यगाचारो यः समैर्युतैः ।
 आचार्यत इति प्राज्ञैः स समाचार ईरितः ॥ ३ ॥
 एष संक्षेपविस्तारद्विभेदो दशभेदगः ।
 संक्षेपोऽनल्पभेदोऽन्य आदिभेदा इमे दश ॥ ४ ॥
 इच्छामिथ्यातथाकारेच्छावृत्त्याशीर्निषिद्धिका ।
 आप्रच्छन्नं प्रतिप्रश्नश्चानिमंत्रणसंश्रयौ ॥ ५ ॥

१ अमरः २ मोक्षं ३ निलिपाः सुराः ४ समाचारस्य व्युत्पत्तिमाह ।

पुस्तकातापयोगादेर्या याश्चा विनयान्विता ।
 स्वपरार्थे यतीन्द्राणां सेच्छाकारः प्ररूपितः ॥ ६ ॥
 यन्मया दुष्कृतं पूर्वं तन्मिथ्याऽस्तु न तत्पुरः ।
 करोमीति मनोवृत्तिर्मिथ्याकारोऽतिनिर्मलः ॥ ७ ॥
 तत्त्वाख्यानोपदेशादौ नान्यथा भगवद्ब्रुचः ।
 तत्तथेत्यादरेणोक्तिस्तथाकारो गुणाकरः ॥ ८ ॥
 पूर्वोक्तानशनातापयोगोपकरणादिषु ।
 सेच्छावृत्तिर्गणीच्छानुवृत्तिर्या विनयास्पदा ॥ ९ ॥
 स्थिता वयमियत्कालं यामः क्षेमोदयोऽस्तु ते ।
 इतीष्टाशंसनं व्यंतरादेराशीर्निरुच्यते ॥ १० ॥
 जीवानां व्यन्तरादीनां बाधायै यन्निषेधनम् ।
 अस्माभिः स्थीयते युष्मद्दिष्ट्यैवेति निषिद्धिका ॥ ११ ॥
 प्रवासावसरे कन्दरावासादेर्निषिद्धिका ।
 तस्मान्निर्गमने कार्या स्यादाशीर्वैरहारिणी ॥ १२ ॥
 ग्रन्थारंभकचोल्लोचकायशुद्धिक्रियादिषु ।
 प्रश्नः सूर्यादिपूज्यानां भवत्याप्रच्छन्नं मुनौ ॥ १३ ॥
 यत्किंचन महत्कार्यं कार्यं पृष्ट्वा यतीश्वरान् ।
 विनयेन पुनः प्रश्नः प्रतिप्रश्नः प्रकीर्तितः ॥ १४ ॥
 पुस्तकादौ पुरा दत्ते नात्मार्थे यन्निवेदनम् ।
 जिष्टृक्षायां पुनः सूरिप्रमुखेष्वानिमंत्रणम् ॥ १५ ॥
 विनयक्षेत्रमार्गाणां संश्रयः सुखदुःखयोः ।
 सूत्रस्य चेत्ययं पंचप्रकारः संश्रयः स्मृतः ॥ १६ ॥
 वीक्ष्याऽऽगन्तुकमायांतं यतिमुत्थाय संभ्रमात् ।
 पदानि सप्त गत्वा च कृत्वा तद्योग्यवन्दनम् ॥ १७ ॥
 मार्गश्रान्तिमपोह्यासनप्रदानादियत्नतः ।
 त्रिरत्नसुस्थितादीनां प्रश्नो विनयसंश्रयः ॥ १८ ॥ युग्मम् ।

१ गृहीत २ ग्रहीतुमिच्छायां ।

त्यक्त्वा दुर्दृष्टपमेक्ष्माणं पापं पापिजनाकुलम् ।
 देशं दीक्षोन्मुखापेतं दुर्भिक्षं क्लेशदायकम् ॥ १९ ॥
 निर्बाधसस्यवद्यत्र वर्द्धते गुणमण्डलम् ।
 क्षेत्रसंश्रयणं तत्राऽऽवासश्चेतःसुखावहः ॥ २० ॥ युगम् ।
 आगन्तुकमुनेर्मार्गयानागमनजातयोः ।
 यः सुखासुखयोः प्रभ्रः सोऽयं स्यान्मार्गसंश्रयः ॥ २१ ॥
 चौरकूरगदोर्वीशपीडिताद्यर्तिवर्तिनाम् ।
 तोषोत्कर्षणमाहारभेषजायतनादिभिः ॥ २२ ॥
 स्वात्मार्षणमहं तुभ्यमस्मीति च सुखेऽसुखे ।
 यत्तच्चित्तप्रसादार्थं तत्सुखासुखसंश्रयः ॥ २३ ॥ युगम् ।
 पुरा स्वगुरुपादान्ते शास्त्रं श्रुत्वाऽखिलं पुनः ।
 जिज्ञासायां स्वलोकान्यथा ग्रंथातिशये मुनिः ॥ २४ ॥
 भक्त्योपेत्य गुरुन्नत्वा युष्मत्पादप्रसादतः ।
 अन्यन्मुनीन्द्रवृन्दं मे द्रष्टुं वाञ्छा प्रवर्त्तते ॥ २५ ॥
 इत्येवं बहुशः स्पृष्ट्वा लब्ध्वाऽनुज्ञां गुरोर्ब्रजेत् ।
 व्रतिनैकेन वा द्वाभ्यां बहुभिः सह नान्यथा ॥ २६ ॥ त्रिकलम् ।
 ज्ञानसंहननस्वांतभावनावलवन्मुनेः ।
 चिरप्रव्रजितस्यैकविहारस्तु मतः श्रुते ॥ २७ ॥
 एतद्गुणगणापेतः स्वेच्छाचाररतः पुमान् ।
 यस्तस्यैकाकिता मा भून्मम जातु रिपोरपि ॥ २८ ॥
 श्रुतसंतानविच्छिन्नस्तिरनवस्था यमक्षयः ।
 आज्ञाभंगश्च दुःकीर्तिस्तार्थस्य स्याद्गुरोरपि ॥ २९ ॥
 अग्नितीयगराजीर्णसर्पकूरादिभिः क्षयः ।
 स्वस्याप्यार्त्तादिकादेकविहारेऽनुचिते यतः ॥ ३० ॥ युगम् ।
 गत्वातः सूर्युपाध्यायवर्त्तकस्थविरान्वितम् ।
 गणं गणधरोपेतमुपेयं दीदृशाश्च ते ॥ ३१ ॥

१ क्षमां भुवं न पीताति 'अक्ष्मापस्तम्' २ नृप ३ प्राप्नुयात् ।

संग्रहानुग्रहप्रौढो रूढः श्रुतचरित्रयोः ।
 यः पंचविधमाचारमाचारयति योगिनः ॥ ३२ ॥
 बहिः क्षिप्तमलः सत्त्वगांभीर्योतिप्रसादवान् ।
 गुणरत्नाकरः सोऽयमाचार्योऽवार्यधैर्यवान् ॥ ३३ ॥ युग्मम् ।
 संसारज्वरसंतापच्छेदि यद्वचनामृतम् ।
 पीयते भव्यलोकेन प्रीत्या नित्यं स देशकः ॥ ३४ ॥
 प्रभावनाधिकोऽबाधमन्त्राद्यैः संघवर्त्तकः ।
 जगदादेयवाग्मूर्तिर्वर्त्तकः कालदेशवित् ॥ ३५ ॥
 समयस्थितिसद्गीतिः स्थविरः स्याद्गुणस्थिरः ।
 रणरक्षाक्षमः सूरिर्गुणी गणधरः स्मृतः ॥ ३६ ॥
 तं प्राप्य तद्गुणाधीशमभ्यायातं सहात्मनः ।
 गणेनाऽऽज्ञानतिस्वीकारेच्छावात्सल्यकारणैः ॥ ३७ ॥
 प्रीत्या प्रेक्षयातिभक्त्या तं प्रणम्य गणमप्यथ ।
 मार्गातिचारनियमं निवर्त्यान्याः क्रिया अपि ॥ ३८ ॥
 वंदित्वा गणिनं गणमप्युचितक्रियया दिनम् ।
 तद्विश्रम्य द्वितीयेऽह्नि तृतीये वासरेऽथवा ॥ ३९ ॥
 गणिनं गुणिनं संघगुणसंघमवेत्य तम् ।
 दयादमशमावश्यकक्रियाकरणादिषु ॥ ४० ॥
 सूरिं संश्रित्य नत्वेष्टं स्वस्य विज्ञापयेच्छनैः ।
 दत्त्वाऽस्मै चेतनाचेतनांतरालार्जितोपधिम् ॥ ४१ ॥
 गुरुसन्तानचारित्रशुद्धो ग्राह्यो यदीतरः ।
 कृत्वा छेदमुपस्थापनादिशुद्धश्च नेतरः ॥ ४२ ॥
 शिलाभिन्नघटाजाविडालमृच्चालिनीशुकैः ।
 मशका चाहिमहिषैरपि श्रोतृन् समान् त्यजेत् ॥ ४३ ॥
 मोहार्दिना निषिद्धस्य श्रोतुर्भन्दमतेरपि ।
 सति प्राज्ञैर्विनीतेऽस्मिन् यो व्याख्याति नराधमः ॥ ४४ ॥
 भिन्नरत्नत्रयीयानपात्रोऽसौ भूरिगौरवात् ।
 विधूतबोधिः संसारचारिराशौ निमज्जाति ॥ ४५ ॥ युग्मम् ।

संचित्येति स्थितस्थानं तपः कालं गुरुं कुलम् ।
 पृष्ठा श्रुतं श्रुतं नाम स्वं प्रतिक्रमणादिकम् ॥ ४६ ॥
 शयनाशनयानादौ प्रेक्ष्य वृत्तं दिनत्रयम् ।
 निश्चित्य गुरुश्चारित्रशुद्धिं तत्सूरिसम्मतः ॥ ४७ ॥
 स्वशक्तिमुक्त्वा व्याख्यादौ तद्व्याख्यातं पठेच्छ्रुतम् ।
 स्वस्येष्टं प्रश्रयादेतत्पठनं सूत्रसंश्रयः ॥ ४८ ॥ त्रिकम् ।
 सविस्तारसमाचारनैकभेदोऽत्र वर्ण्यते ।
 उदाहरणमात्रेण विश्वं को वक्तुमीश्वरः ॥ ४९ ॥
 रात्रिं दिवं यमिष्वार्ये यत्कर्माचर्यते वरम् ।
 तद्विस्तारसमाचार इति येन जिनोदितः ॥ ५० ॥ युग्मम् ।
 क्रियाकलापमल्पसूत्राण्याचारवर्णनम् ।
 पठेदथ पुराणानि त्रिकलो स्थितिकीर्तनम् ॥ ५१ ॥
 सिद्धांतं तर्कमंगांगवाह्यादेशार्थदेशनम् ।
 स्वीयशक्त्यनुसारेण भक्त्या मोक्षैककांक्षया ॥ ५२ ॥ युग्मम् ।
 रुचिश्चार्वा चरित्राणां शरणं शरणं सताम् ।
 महत्त्वसत्त्वगांभीर्यधैर्यादिगुणभूषणः ॥ ५३ ॥
 चिरप्रव्रजितो दांतः प्रव्यक्तसमयस्थितिः ।
 दयावात्सल्यसाकल्यः शांतोऽयं गणितोचितः ॥ ५४ ॥
 इति सूर्यर्षिताचार्यपदः सन् संघसम्मतः ।
 प्रायश्चित्तादिशास्त्राणि रहस्यानि पठेदथ ॥ ५५ ॥
 यः शिष्यत्वमकृत्वैव सूरितां कर्तुमीहते ।
 सः स्यादुन्मार्गगस्तिक्षिणो वाऽशिक्षिततुरंगमः ॥ ५६ ॥
 सर्वसत्त्वगुणिक्लेशिनिर्गुणेषु करोत्वलम् ।
 मैत्रीप्रमोदकारुण्यमाध्यस्थ्यानि यथाक्रमम् ॥ ५७ ॥
 जिनान् सिद्धान् गणाधीशानुपाध्यान्नगृह्णन् ।
 साधून् धर्मं जगच्छर्मकरं वन्देत् नेतरान् ॥ ५८ ॥

१ इन्द्रियनिग्रहवान् २ । आचार्यत्वयोग्यः ।

क्षुताती भयजुंभेष्टार्थारंभस्खलने बुधैः ।
 शयने विस्मयादौ च स्मर्तव्यो वृजिनो जिनः ॥ ५९ ॥
 सुखेनासीनमव्यग्रं सूरिं वंदेत सम्मुखम् ।
 वंदेऽहमिति विज्ञाप्य हस्तमात्रांतरस्थितः ॥ ६० ॥
 प्रमृज्य कर्तरीस्पर्शात्माष्टांगान्यवनीमपि ।
 पश्वर्द्धशय्याऽऽनम्य सपिच्छांजुलिभालकः ॥ ६१ ॥ युग्मम् ।
 विगौरवादिदोषेण सपिच्छांजुलिशालिना ।
 संदब्जसूर्याऽऽचार्येण कर्तव्यं प्रतिवन्दनम् ॥ ६२ ॥
 ये दोषान्वेषिणोऽन्येषां सद्गुणावर्णवर्णनाः ।
 तपस्विनोऽपि पार्श्वस्था ये च वंद्या न ते यतेः ॥ ६३ ॥
 पुरो गुरुणां स्थातव्यं न यथेष्टमकोपयन् ।
 तानापृच्छेद्वचस्तेषां प्रतीच्छेत्तत्परो भवेत् ॥ ६४ ॥
 हस्तद्वयेन दातव्यं ज्येष्ठेभ्यः पुस्तकादिकम् ।
 तत्तद्देयं करद्वन्द्वेनादेयं विनयानतैः ॥ ६५ ॥
 नमोऽस्विति नतिः शस्ता समस्तमतसंमता ।
 कर्मक्षयः समाधिस्तेस्त्वित्यार्यार्यजने नते ॥ ६६ ॥
 धर्मवृद्धिः शुभं शांतिरास्त्वित्याशीरगारिणि ।
 पापक्षयोऽस्त्विति प्राज्ञैश्चाण्डालादिषु दीयताम् ॥ ६७ ॥
 मान्यः सद्दर्शनी ज्ञानी हीनोऽप्यपरसद्गुणैः ।
 वरं रत्नमनिष्पन्नशोभं किं नार्घ्यमर्हति ॥ ६८ ॥
 उक्तिः कार्या सहाचार्यैः कार्यार्थं शेषयोगिभिः ।
 न मिथ्यादृष्टिभिर्भाज्या श्रावकैः स्वजनैश्च सा ॥ ६९ ॥
 स्पृष्टे कपालिचांडालपुष्पवत्यादिके साति ।
 जपेदुपोषितो मंत्रं प्रागुद्गृत्याशु दंडवत् ॥ ७० ॥
 संस्तरावासयोः प्रेक्षा कार्या कल्पास्तकालयोः ।
 प्रकाशे सूरिभिः सार्धं वृत्तिश्रावश्यादिषु ॥ ७१ ॥

१ “ क्षवः स्त्री क्षुत् क्षुतं क्षवः पुंसि ” इत्यमरः । २ ऋद्धिगौरवादिदोषरहितेन ।
 सज्जनकमलदिवाकरेण ।

मुनिनैकेन नो वाच्यमेकार्या यदि पृच्छति ।
 गणमुख्यां पुरस्कृत्य पृष्टं ब्रूयान्तदीप्सितम् ॥ ७२ ॥
 मालालापं कथाश्रयार्जनैः सार्द्धं यमी त्यजेत् ।
 तदाश्रयेऽशनं स्थानं व्याख्यानं शयनादिकम् ॥ ७३ ॥
 मुनिनैकाकिनैकान्ते न स्थातव्यं कदाचन ।
 योषिज्जनागमे काले सदाचारयशोऽर्थिना ॥ ७४ ॥
 नामाऽप्यानन्दनिष्यन्दि “ स्त्रीति ” लोचनगोचरम् ।
 तदंगमंगजस्फारशरोग्रं न करोति किम् ॥ ७५ ॥

किं च,


स्त्रीणां दर्शनमादरेक्षणमतो वार्त्तेष्टवार्त्ता मनाइ-
 नर्मोक्तिर्नतिनर्मरत्यनुगवाक् शृंगारसारं वचः ।
 स्वान्तस्योल्लसनं धृतेः क्षितिरतिप्रीतिर्मतेभ्रान्तिता
 तस्यां च स्मरवीरविशिखत्रातस्य लक्षः क्षणात् ॥ ७६ ॥
 चिरप्रव्रजितः सूरिः स्थविरः श्रुतपारगः ।
 तपस्वीति यतो नास्ति गणना विषमायुधे ॥ ७७ ॥
 विधवां लिंगिनीं कन्यां स्वैरिणीं गणिकादिकाः ।
 आसजन्नचिराद्भिक्षुरपवादैकमन्दिरम् ॥ ७८ ॥
 संवृतांगोऽतिगंभीरो जिताखिलपरीषहः ।
 ज्ञानचारित्रवान् सूरिरार्याणां मितभाषणः ॥ ७९ ॥
 आज्ञाभंगादिदोषार्हः करोति यदि सूरिताम् ।
 मदोदयाद्गुणत्रातेनैतेन रहितो यतिः ॥ ८० ॥
 लज्जाविनयवैराग्यसदाचारादिभूषिते ।
 आर्याव्राते समाचारः संयतेष्विव किन्त्विह ॥ ८१ ॥
 द्वयाद्याः समं वसंत्यार्या गृहस्था संकराश्रये ।
 तद्गृहानतिदूरातिसमीपेऽवद्यवर्जिते ॥ ८२ ॥
 मौनेनाटंति भिक्षार्थं वृद्धार्यान्तरिता गृहान् ।
 अन्योन्यपरिरक्षानुकूलवृत्तिपरायणाः ॥ ८३ ॥
 अन्यदावश्य गन्तव्यं धर्मकार्यं गृहेऽस्ति चेत् ।
 गणिन्यादेशतो यांति द्वयाद्याः सार्धं न चान्यथा ॥ ८४ ॥

१ गणिनीं ।

नमन्ति सूर्युपाध्यायसाधूनार्या यथाक्रमम् ।
 पंचषट्सप्तहस्तान्तरालस्थाः पशुशय्यया ॥ ८५ ॥
 कर्मभूद्वयनारीणां नाद्यं संहननत्रयम् ।
 वस्त्रादानाच्चरित्रं च तासां मुक्तिकथा वृथा ॥ ८६ ॥
 यदि त्रिरत्नमात्रेण सा पुंसां नम्रता वृथा ।
 तिरश्चामपि दुर्वारा निर्वाणामिरलिंगिता ॥ ८७ ॥
 मुक्तिश्चेदस्ति किं नासां प्रतिमाः स्तवनान्यपि ।
 क्रियन्ते पूज्याश्चेत्तासां मुक्तेर्दत्तो जलांजुलिः ॥ ८८ ॥
 देशव्रतान्वितैस्तासामारोप्यन्ते बुधैस्ततः ।
 महाव्रतानि सज्जातिज्ञप्त्यर्थमुपचारतः ॥ ८९ ॥
 ऋतौ स्नात्वा तु तुर्येहि शुद्धचंद्रत्यरसभुक्तयः ।
 कृत्वा त्रिरात्रमेकान्तरं वा सज्जपसंयुताः ॥ ९० ॥
 गानाक्रन्दनसन्मार्जनाद्यवद्यक्रियोज्जिताः ।
 जातिकीर्त्यञ्चिताचाराश्चार्वीक्षान्त्यार्जवान्विताः ॥ ९१ ॥
 अविकारवस्त्रवेषाः स्वकीयकायेऽपि निःस्पृहा नित्यम्
 पठनपरिवर्तनाऽऽख्यानादिश्रुतभावनानिरताः ॥ ९२ ॥
 चरन्ति ये चारुचरित्रसंपदः
 पदं समाचारमिमं यमीशिनः ।
 समाश्रयन्तेऽभ्युदयप्रमोदिनः
 परां श्रियं ते कृतिलोकनंदिनः ॥ ९३ ॥
 श्रीमान् जिनः संभृतधर्मचक्रः
 श्रुतैर्युतः सारगुणैरवक्रः ।
 मनोरथाप्त्यै हतचक्रिचक्रो
 भूयादरः पालितधर्मचक्रः ॥ ९४ ॥
 इति श्रीवीरनंदिंसिद्धांतिक्रवर्त्तिप्रणीति श्रीआचारसारनाम्नि
 ग्रंथे द्वितीयोऽधिकारः ॥ २ ॥

१ “ प्रवीणनिपुणाभिज्ञविज्ञनिष्णातशिक्षिताः वैज्ञानिकः कृतमुखः कृती कुशल
 इत्यमरत्वान्निपुणजनसंतोषकारिण इति भावः ।

॥ अथ तृतीयाधिकारः ॥ ३ ॥



श्रियः प्रियः संगतविश्वरूपः

सुदर्शनश्छिन्नपरावलेपः ।

दद्यादनन्तः प्रणतामरेन्द्रो

रमां ममाद्य परमां जिनेन्द्रः ॥ १ ॥

दर्शनज्ञानचारित्रतपोवीर्यविशेषतः

पंचभेदांचिताचारे तावदाद्यो निगद्यते ॥ २ ॥

रुचिराप्तागमार्थानां दर्शनं मूढवर्जितम् ।

प्रशमादियुगष्टांगं निसर्गाधिगमोद्भवम् ॥ ३ ॥

व्यपेताऽशेषदोषो यः शरीरी तत्त्वदेशकः ।

समस्तवस्तुतत्त्वज्ञः सः स्यादाप्तः सतां पतिः ॥ ४ ॥

आप्तोक्तिजार्थविज्ञानमागममस्तद्वचोऽथ वा ।

पूर्वापराविरुद्धार्थं प्रत्यक्षाद्यैरबाधितम् ॥ ५ ॥

स्याज्जीवः पुद्गलो धर्मोऽधर्मः कालो नमोऽपि च ।

मानेनार्थत इत्यर्थस्तत्त्वं चार्थः स्वरूपतः ॥ ६ ॥

स्थित्युत्पत्तिव्ययात्मा द्रवति द्रोष्यत्यदुद्रवत् ।

स्वपर्यायानिति द्रव्यमर्थस्तान्तान्विवक्षितान् ॥ ७ ॥

गुणपर्ययवद्द्रव्यं स्याद्द्रव्यान्वयिनो गुणाः ।

निर्गुणाश्चेतनाद्यास्ते तद्विशेषास्तु पर्ययाः ॥ ८ ॥

जीवत्यजीवीज्जीविष्यतीति जीवश्चिदात्मना ।

ज्ञाता द्रष्टा जगन्मात्रदेशोऽमूर्त्तश्च निर्वृतः ॥ ९ ॥

कर्त्ता स्वकर्मणो भोक्ता तत्फलस्योर्ध्वगः क्षयात् ।

तस्य स्वगात्रमात्रश्च स्याद्विसर्पणसंहृतेः ॥ १० ॥

मुक्तसंसारिभेदोऽयं मुक्तः कृत्स्नै नसोत्थयात् ।

हेमोपलो मलोन्मुक्त्या हेम स्यादमलं यथा ॥ ११ ॥

अनादिकर्मसंतानसंश्लेषात् क्लेशभाजनम् ।
 संसारी स्यान्नसस्थावराद्यैर्भेदैरनेकधा ॥ १२ ॥
 अणुश्च पुद्गलोऽभेद्यावयवः प्रचयशक्तितः ।
 कायश्च स्कन्धभेदोत्थश्चतुरस्रस्त्वतीन्द्रियः ॥ १३ ॥
 विभ्रदेकं रसं गन्धं वर्णं शीतचतुष्टये ।
 स्पर्शं चावाधकौ स्पर्शावेकदा सर्वदेदृशः ॥ १४ ॥
 द्व्यणुकादिमहास्कंधपर्यन्तानंतपर्ययाः ।
 परमाणोर्विभावाः स्युर्भेदसंघातसंभवाः ॥ १५ ॥
 स्निग्धरूक्षत्वतो बंधो जघन्यगुणवर्जिते ।
 गुणे समेऽसमे वाण्वोः सर्वत्र स्निग्धरूक्षयोः ॥ १६ ॥
 द्व्यविभागप्रतिच्छेदाविहीनेन तु बंधनम् ।
 स्निग्धाणुनास्य स्निग्धाणोः स्वजातै रूक्षयोस्तथा ॥ १७ ॥
 स्कन्धदेशप्रदेशाणुभेदो वाऽखिलपुद्गलः ।
 स्कन्धो ज्येष्ठमहास्कन्धः स्यादन्यश्च धरादिकः ॥ १८ ॥
 अतो हीनाणुतो यावदूर्ध्वं देशस्ततः क्रमात् ।
 हीनाणुद्व्यणुको यावत्प्रदेशोऽणुः पुरोदितः ॥ १९ ॥
 जीवपुद्गलजालस्य व्रजतः स्वेन हेतुना ।
 धर्मो याननिमित्तं स्याज्जलं वा जलचारिणाम् ॥ २० ॥
 स्वहेतुस्थितिमज्जीवपुद्गलस्थितिकारणम् ।
 अधर्मोऽध्वनि खिन्नस्य ग्रीष्मे ह्यायेव शीतला ॥ २१ ॥
 धर्माधर्मौ जगद्व्याप्यारूपिणौ सर्वदा स्थितौ ।
 कालाणवो जगन्मात्राश्चैवं तु मणिराशिवत् ॥ २२ ॥
 ते प्रत्येकं विवर्त्तानिहेतवः सर्ववस्तुनः ।
 गौणकालस्तु पर्यायस्थितिः स्यात्समयादिका ॥ २३ ॥
 व्योमामूर्त्तं स्थितं नित्यं चतुरस्रं समं घनम् ।
 भावावगाहहेतुश्चानंतानंतप्रदेशकम् ॥ २४ ॥
 अस्तिकाया इमे कालं विना संतः प्रदेशिनः ।
 कायवद्येन कालो प्रदेशप्रचयशक्तिमान् ॥ २५ ॥

जीवाजीवौ तयोः पुण्यं पापमास्त्रवसंवरौ ।
 निर्जराबन्धमोक्षाश्चेत्यर्था नवविधाश्च ते ॥ २६ ॥
 जीवाजीवौ पुरो प्रोक्तौ सम्यक्त्ववृत्तज्ञानवान् ।
 जीवः पुण्यं तु पापं स्यान्मिथ्यात्वादिकलंकवान् ॥ २७ ॥
 स्यादजीवात्मकं पुण्यं पापं चाणुकदम्बकम् ।
 शुभानामशुभानां च कर्मणा सुखदुःखदम् ॥ २८ ॥
 मिथ्याविरतिकषाययोगाः स्युरशुभास्त्रवाः ।
 दयादमयमाद्यास्तु जीवात्मानः शुभास्त्रवाः ॥ २९ ॥
 उदयोदीरणकर्मद्रव्यास्त्रवो यतः ।
 स्यान्नूत्रद्रव्यभावैर्नो भावद्रव्यास्त्रवाः क्रमात् ॥ ३० ॥
 भावद्रव्यास्त्रवानल्पविकल्पेषु यदाऽऽत्मनि ।
 यस्य यस्य निरोधः स्यात्तत्तत्संवरणं तदा ॥ ३१ ॥
 भावद्रव्यास्त्रवद्वन्द्वरोधात्संवरणं मतम् ।
 द्रव्यभावास्त्रवद्वन्द्वस्यैतद्यत्तेन जन्यते ॥ ३२ ॥
 गलनं निर्जरांशस्य स्याच्चिरंतनकर्मणः ।
 सविपाकाऽविपाका च प्राप्तकाला विपाकजा ॥ ३३ ॥
 परिणामविशेषोऽथाऽप्राप्तकालाऽविपाकजा ।
 कालेनोपायजालैर्वा फलपाको वनस्पतेः ॥ ३४ ॥ युग्मम् ।
 रागादीनां विभावानां विश्लेषो भावनिर्जरा ।
 आत्मनो गलनं द्रव्यकर्मणां द्रव्यनिर्जरा ॥ ३५ ॥
 सम्यक्त्वदेशचारित्रसंयमाऽयोगवृत्तयः ।
 कारणं निर्जरायाः स्युः संवरस्यापि कर्मणः ॥ ३६ ॥
 द्रव्यास्त्रवजमिथ्यात्वयोगाविरमणादिभिः ।
 नूतनैरात्मनः श्लेषो भावबन्धस्तदात्मता ॥ ३७ ॥
 भावास्त्रवातितापात्मलोहस्वात्मैकदेहगम् ।
 आदत्ते सर्वतोऽनंतानंतकर्माणुजीवनम् ॥ ३८ ॥

आत्मनस्तेन संश्लेषो द्रव्यबन्धश्चतुर्विधः ।
 सः स्यात्प्रकृतिप्रदेशानुभागस्थितिभेदतः ॥ ३९ ॥
 प्रकृतिप्रदेशयोः स्याद्योगात् स्थित्यनुभागयोः ।
 बन्धः कषायतो योगे चाकषाये यतो न तौ ॥ ४० ॥
 भावद्रव्यात्मकाशेषकर्मनोकर्मणां क्षयात् ।
 भावद्रव्यात्मको मोक्षश्चारुचारित्रसम्पदा ॥ ४१ ॥
 अनंतज्ञानदृग्वीर्यसौख्यात्मस्वात्मलंभनम् ।
 सिद्धिर्नाभावचिन्मात्रनिःशेषात्मगुणक्षया ॥ ४२ ॥
 सप्त तत्त्वानि चैतेऽर्थाः पुण्यपापद्वयं विना ।
 तज्जीवाजीवद्रव्यान्तर्भूतं यन्नैगमात्रयात् ॥ ४३ ॥
 लोकान्यदेवपाखंडिवेदाद्यासादितादलम् ।
 मूढादपोढं सम्यक्त्वं बाढं दृढमिदं भवेत् ॥ ४४ ॥
 गेहभक्तान्निभूस्वर्णरत्नास्त्राद्यपकारकम् ।
 जनस्य वस्तु यत्तत्र वंध्यधीर्लोकमूढता ॥ ४५ ॥
 ब्रह्मोमापतिगोबिन्दशाक्येन्दुतपनादिषु ।
 मोहकादंबरीमत्तेष्वामधीर्देवमूढता ॥ ४६ ॥
 पाखंडिमूढता दंडपात्रामत्रादिसंगिषु ।
 सन्मतिः स्वागमाभासभ्रान्तस्वान्तान्यलिङ्गिषु ॥ ४७ ॥
 पापोपदेशवेदान्यपुराणादिषु सन्मतिः ।
 स्याद्वेदमूढता जंतोः संसृतिभ्रान्तिकारणम् ॥ ४८ ॥
 गुणाः प्रशमनिर्वेगसंवेगास्तिकतादयः ।
 स्वदोषगर्हानिन्दाद्याः सम्यक्त्वमणिरश्मयः ॥ ४९ ॥
 निःशंकत्वमकांक्षत्वं नैर्जुगुप्स्यममूढता ।
 उपगूहः स्थितीकारो वात्सल्यं च प्रभावना ॥ ५० ॥

१ कापिशायनम् २ जुगुप्सारहितत्वं ।

इत्यष्टांगानि पुष्टानि सम्यक्त्वगुणसंपदे ।
 यद्वदंगानि सप्त स्युः प्राज्यसाम्राज्यसंपदे ॥ ५१ ॥ युगम् ।
 हेतुद्वयोत्थकार्यानुमेयेयं भवितव्यता ।
 दुर्लभ्येति भयाऽभावो निःशंकत्वं भयोदये ॥ ५२ ॥
 भयमाकस्मिकं पारलौकिकं चैहलौकिकम् ।
 मृत्युगुतिरुजात्राणैः संजातमिति सप्तधा ॥ ५३ ॥
 किं स्यात्सत्यामिदं नो वेत्यातोक्ते संशयोऽज्ञिता ।
 मतिस्तत्त्वाचलप्रीतिः परा निःशंकिता मता ॥ ५४ ॥
 वांछाऽभावोऽन्यद्गज्ञानवृत्तोत्कर्षेष्वकांक्षता ।
 अत्राऽमुत्र च जाते वाऽनश्वरेन्द्रियजे सुखे ॥ ५५ ॥
 देवेन्द्रादिश्रियो यस्मिन्सत्यायान्ति स्वयं सताम् ।
 सम्यक्त्वेऽनुपमे तस्मिन् किं तथा परचिन्तया ॥ ५६ ॥
 तीव्रं जैनतपस्तत्र निद्यं चामज्जनादिकम् ।
 सम्यगन्यदिति स्वांतत्यागः स्यान्निर्जुगुप्सता ॥ ५७ ॥
 रत्नत्रयपवित्राणां छर्दिलालाद्यपोहने ।
 विचिकित्सात्ययो वा सा ज्ञात्वा गात्रापवित्रताम् ॥ ५८ ॥
 बहिराचारचारूणि सौगतादिगतान्यलम् ।
 क्लेशादिमोहदान्येव स्युः किंपाकवदंगिनाम् ॥ ५९ ॥
 तदन्यज्ञानविज्ञानप्रशंसाविस्मयोऽज्ञिता ।
 युक्तियुक्तजिनोक्ते या रुचिः साऽमूढता मता ॥ ६० ॥
 यद्वत्पुत्रकृतं दोषं यन्नान्माता निगूहति ।
 तद्वत्सद्धर्मदोषोपगूहः स्यादुपगूहनम् ॥ ६१ ॥
 आत्मनोऽन्यस्य वा चेतो धर्मोद्विग्नं परीषहैः ।
 संबोध्य तत्र तच्चित्तस्थापनं स्यात्स्थितिक्रिया ॥ ६२ ॥
 तन्नियोज्य यथाशक्ति धर्मे नूत्नेतरान्नरान् ।
 धर्मोपबंहणं कार्यं न धर्मो धार्मिकैर्विना ॥ ६३ ॥

प्रीतिर्जिनागमे वत्सलत्वं संघे चतुर्विधे ।
 प्रमोदितोपकारित्वं चोपकारानपेक्षया ॥ ६४ ॥
 जैनानापद्गतांस्तस्मादुपकुर्वन्तु सर्वथा ।
 यः समर्थोऽप्युपेक्षेत सः कथं समयी भवेत् ॥ ६५ ॥
 त्रिरत्नैरात्मनः सम्यग्भावनं स्यात्प्रभावनम् ।
 सद्धर्मस्य प्रकाशो वा सम्यग्ज्ञानादिभिर्गुणैः ॥ ६६ ॥
 तेन ज्ञानप्रभावेन महताऽनशनादिना ।
 महापूज्यादिभिश्चोच्चैः कर्त्तव्या समयोच्चतिः ॥ ६७ ॥
 जडात्मा शक्तियुक्तोऽपि यः सद्धर्मप्रकाशनम् ।
 कुर्यान्न चेदसौ रिक्तो महीभारो नराधमः ॥ ६८ ॥
 जिनविद्वावलोकादिनिसर्गोऽल्पप्रयासतः ।
 ज्ञेयश्चाधिगमस्तस्त्वविचारचतुरा मतिः ॥ ६९ ॥
 संज्ञिपर्याप्तभव्यस्य लब्धियुक्तस्य जाग्रतः ।
 ज्ञानोपयोगिनो हेतू सम्यक्त्वाप्तेर्मताविमौ ॥ ७० ॥
 दृढ्मोहोपशमध्वंसक्षयोपशमकारणैः ।
 भवच्छेदनिदानार्थं दर्शनं त्रिविधं विदुः ॥ ७१ ॥
 दर्शने निर्मला वृत्तिर्ज्ञानचारित्रसंपदः ।
 पदे मुक्तिरमादर्शं दर्शनाचार ईरितः ॥ ७२ ॥
 एतद्वेदनरेश्वरामृतपदश्रीवश्यकृद्दर्शनं
 किं चानंतभवान्तकृत्परमतत्प्रोन्मेषपूतात्मनः ।
 कांतासु त्रिषु भावनादिषु महीषट्ठे च वंशादिके
 नोत्पत्तिर्विकलेन्द्रियैककरणे बद्धायुषोऽप्यंगिनः ॥ ७३ ॥
 ज्ञानं येन समस्तवस्तुविषयं चारित्रमेनोलता-
 दात्रं येन पवित्रिताः सुकृतिनो येनाऽस्तु तद्दर्शनम् ।
 मञ्चेतःशरणप्रकाशनमणिर्यन्नूत्वाचिन्तामणि-
 र्भव्यानां यदचिन्तितामितफलैर्नित्यप्रमोदोदयम् ॥ ७४ ॥

श्रियं त्रिलोकीपतिपुष्पदन्तः
 पुष्यादन्तः प्रियमुक्तिकान्तः ।
 दुरंतमिथ्यात्वतमस्तमोरि—
 जिंनो मनोजद्विरदद्विपारिः ॥ ७५ ॥

इति श्रीमद्भारतसिद्धांतचक्रवर्तिप्रणीते श्रीआचारसारनाम्नि
 शास्त्रे दर्शनाचारवर्णनात्मकस्तृतीयोऽधिकारः । ३ ।

अथ चतुर्थाधिकारः ।



जयत्यनंताप्रतिमप्रबोध—
 प्रद्योतविद्योतितविश्वतत्त्वः ।
 प्रत्यस्तकर्मोरुतमःप्रतानः
 प्रोद्बुद्धभव्याब्जवनोऽजितेनेः ॥ १ ॥

जानाति ज्ञास्यत्यज्ञासीदनेन ' ज्ञ ' इति स्मृतम् ।
 ज्ञानं स्याच्चूतनात्मार्थव्यवसायनिराकृतिः ॥ २ ॥

ज्ञेयं हि वस्तु सामान्यविशेषात्मकमत्र यत् ।
 सामान्यमूर्ध्वता तिर्यक् चेति भेदद्वयं मतम् ॥ ३ ॥

यत्परापरपर्यायव्यापि द्रव्यं तदूर्ध्वता ।
 मृद्यथा स्थासकोशादिविवर्त्सपरिवर्त्तिनी ॥ ४ ॥

१ कामदेवेभपद्माननः २ अजितसूर्यः अत्र रूपकालंकारः ।

परिणामः समस्तिर्यग् खंडमुंडादिगोषु वा ।
 गोत्वं विशेषः पर्यायव्यतिरेकद्विभेदवान् ॥ ५ ॥
 एकस्य वस्तुनो भावाः पर्यायाः क्रमभाविनः ।
 तोषरोषादयो भावा जीवे वा क्रमभाविनः ॥ ६ ॥
 व्यतिरेको भवेद्भावो वस्त्वंतरगतोऽसमः ।
 गोमहिष्यादिभावो यो यथा तद्व्यतिरेकः ॥ ७ ॥
 ज्ञानं मतिश्रुतावधिमनःपर्ययकेवलैः ।
 भिन्नहेतुस्वरूपार्थैर्भेदैः पंचविधं च तत् ॥ ८ ॥
 स्वस्यार्थव्यंजनावग्रहेहनाऽवायधारणाः ।
 मननं मतिरर्थस्य यत्तदिन्द्रियमानसैः ॥ ९ ॥
 व्यंजनावग्रहश्चक्षुर्मनसोर्नास्त्यवग्रहः ।
 विषयाक्षसन्निपातानंतराद्यग्रहः स्मृतः ॥ १० ॥
 प्राप्ताप्राप्तार्थबोधावग्रहो व्यंजनार्थयोः ।
 रसरूपपरिज्ञाने रसनानेत्रयोर्यथा ॥ ११ ॥
 अवग्रहगृहीतार्थविशेषे हीहेनं मतम् ।
 संशयांशविनाशोद्यन्निर्णयावयवं यथा ॥ १२ ॥
 नरस्यावगृहीतस्य कर्णाटादिविशेषणैः ।
 भवितव्यमनेनेति विज्ञानं निर्णयावधिः ॥ १३ ॥
 ईहितार्थस्थलिंगैर्यस्तद्विशेषविनिश्चयः ।
 अवायो लाट एवायमिति भाषादिभिर्यथा ॥ १४ ॥
 कालान्तरे परिज्ञातवस्तुस्मरणकारकः ।
 संस्कारो यस्तदुत्पत्तिकारणं धारणाह्वयम् ॥ १५ ॥

१ हि ईहनमिति पदच्छेदः ।

ते बहुबहुविधक्षिप्रानिसृतानुक्तध्रुवाः ।
 प्रत्येकं सेतराश्चेति द्वादशावग्रहादयः ॥ १६ ॥
 बह्वेकव्यक्तिविज्ञानं बह्वेकं च क्रमाद्यथा ।
 बहवस्तरवः सूपो बहुश्रैकं वनं नरः ॥ १७ ॥
 बह्वेकजातिविज्ञानं स्याद्बह्वेकविधं यथा ।
 वर्णां नृणां बहुविधा गौर्जात्यैकविधेति च ॥ १८ ॥
 आश्वर्थस्य ग्रहः क्षिप्रं स्यादक्षिप्रं शनैर्ग्रहः ।
 मृत्पात्रं यद्वदादत्ते नृत्वं चानृतनं जलम् ॥ १९ ॥
 वस्त्वंशाद्ब्रह्मस्तुनस्तस्य वस्त्वंशाद्ब्रह्मस्तुनोऽथवा ।
 तत्रासन्निहिदान्यस्याऽनिसृतं मननं यथा ॥ २० ॥
 घटावर्गभागकं न्यास्य गवयग्रहणक्षणे ।
 स्फुटं घटेन्दुगोज्ञानमभ्याससमयान्विते ॥ २१ ॥
 वस्त्वेकदेशमात्रस्य विज्ञानं निसृतं मतम् ।
 घटावर्गभागमात्रेऽपि क्वचिज्ज्ञानं हि दृश्यते ॥ २२ ॥
 प्रत्यक्षनियताऽन्याद्दृग्गुणार्थैकाक्षबोधनम् ।
 अनुक्तमेकदैवोक्तं प्रत्यक्षनियतग्रहः ॥ २३ ॥
 चक्षुषा दीपरूपावलोकावसर एव यत् ।
 तदुष्णस्पर्शविज्ञानं यथोक्तार्थः प्ररूप्यते ॥ २४ ॥
 स्पर्शनं रसनं घ्राणं चक्षुः श्रोत्रं मनश्च खम् ।
 अर्थः स्पर्शा रसो गंधा रूपं शब्दः श्रुतादयः ॥ २५ ॥
 स्यान्नित्यत्वविशिष्टस्य स्तंभादेर्ग्रहणं ध्रुवः ।
 विद्युदादेरनित्यत्वेनान्वितस्याध्रुवो ग्रहः ॥ २६ ॥
 लब्धिः सदोपयोगश्च स्याद्भावेन्द्रियमात्मनः ।
 निवृत्त्युपकरणे द्वे स्तो द्रव्येन्द्रियमत्र तु ॥ २७ ॥

यंत्ररचना ।

स्पर्शदंडं	एकेन्द्र- यम् ४००	द्वीन्द्र- यम् ८००	त्रीन्द्र- यम् १६००	चतुरि- न्द्रियम् ३२००	असंज्ञिष- चंद्रियं ६४००	सं. पं. योजन ९
रसनादंडं	६४	१२८	२५६	५१२	योजन ९	
घ्राणदंडं	१००	२००	४००	योजन ९		
चक्षुर्यो- जनानि	२९५४	५९०८	४७२६३ ३०			
श्रोत्रदंडं	८०००	योजन १२				

चित्रार्धद्वितीमुक्तकमसूरियवनालिकाः ।

अनुकुर्वती च बाह्या निवृत्तिः स्पर्शनादिषु ॥ २८ ॥

चतुःशतानि चापानां चतुःषष्टिः शतं क्रमात् ।

योजनत्रिसहस्राणि षट्चत्वारिंशता विना ॥ २९ ॥

धनुरष्टसहस्राणि क्षेत्रात्मा द्विगुणो वरः ।

एकेन्द्रियाद्यसंज्ञ्यते विषयः स्पर्शनादिषु ॥ ३० ॥ युग्मम् ।

योजनानि त्रिषु नव श्रेष्ठोऽकस्थानकक्रमात् ।

त्रिषद् द्विसप्त चत्वारि चासौ द्वादशसंज्ञिषु ॥ ३१ ॥

स्थूलवाग्गोचरानंतरार्थस्य स्थायिनश्चिरम् ।

प्रत्यक्षं नियतस्यैतद्बोधादभिनिबोधनम् ॥ ३२ ॥

स्पर्शनादिमतिज्ञानावृत्तिवीर्यान्तराययोः ।
 क्षयोपशमजं नाना भेदमेतदुदाहृतम् ॥ ३३ ॥
 श्रुतं मतिगृहीतार्थशब्दैरन्यार्थबोधनम् ।
 धूमादेः पावकादेर्वा बोधोऽग्नेरग्निशब्दतः ॥ ३४ ॥
 तत्पर्यायाक्षरपदसंघातप्रतिपत्तिका ।
 अनुयोगः प्राभृतप्राभृतं च प्राभृतं क्रमात् ॥ ३५ ॥
 वस्तुपूर्वं समासाश्चामीषामिति समन्वितम् ।
 श्रुतं विकल्पविंशत्या स्वान्तस्थान्यविकल्पया ॥ ३६ ॥
 श्रुतावरणवीर्यान्तरायमन्दोदयाच्छ्रुतम् ।
 स्यादसंख्यजगन्मात्रं पर्यायादिप्रभेदतः ॥ ३७ ॥
 मूर्त्तमर्थं मितं क्षेत्रकालभावैरवस्फुटम् ।
 मितैर्दधात्यवधिर्बोधो भवगुणोद्भवः ॥ ३८ ॥
 सुरनारकपर्याप्तभवजः प्रथमोऽपरः ।
 मर्त्यतिर्यक्षु सम्यक्त्वगुणादीनां विशेषजः ॥ ३९ ॥
 स्याद्देशपरमसर्वावधिभेदत्रयोऽवधिः ।
 सामान्यस्तत्र देशावधिः स्याद्गुणभवोद्भवः ॥ ४० ॥
 शेषौ चरमांगमुनेर्गुणजौ प्रतिपात्यपि ।
 तत्र देशावधिर्बोधो शेषावप्रतिपातिनौ ॥ ४१ ॥
 वर्द्धमानानुगावस्थितेतरप्रविकल्पतः ।
 षट्प्रकारोऽप्यसंख्यातलोकमात्रो विशेषतः ॥ ४२ ॥
 सुरनारकतीर्थेश्वरादौ सर्वांगसंभवः ।
 अन्येष्वंगप्रशस्ताप्रशस्ताचिह्नभवोऽवधिः ॥ ४३ ॥
 घर्मायां योजनं क्रोशाद्धीनं तत्क्रमशोन्तिमा ।
 यावत्पृथ्वी मतं क्षेत्रमवधिर्निरेयेष्विति ॥ ४४ ॥
 तिर्यक्ष्वोघजघन्यादातेजोलंभान्मतोऽवधिः ।
 नरेष्वोघविकल्पोघो यथायोग्यं भवेदयम् ॥ ४५ ॥

भौमभावनयोर्योजनानि स्युः पंचविंशतिः ।
 जघन्यक्षेत्रं ज्योतिष्के ततः संख्यातसंगुणम् ॥ ४६ ॥
 असुरेष्वसंख्यकोट्यः स्युरुत्कृष्टमपरेषु तु ।
 ज्योतिष्कान्तेष्वसंख्यातसहस्राणि ततः क्रमात् ॥ ४७ ॥
 द्विद्विश्चतुश्चतुर्द्विद्विर्नव चतुर्दशस्वपि ।
 कल्पेषु स्याद्विमानेषु कल्पातीतेषु चावधेः ॥ ४८ ॥
 अधो घर्मादि लोकान्तादारभ्य त्रसनालिकम् ।
 क्षेत्रमूर्ध्वं वरक्षेत्रं स्वस्वलोकान्तसंस्थितम् ॥ ४९ ॥ त्रिकम् ।
 अयं स्यादवधिबोधावृतिवीर्यान्तराययोः ।
 क्षयोपशमतो बोधोऽसंख्यलोकविकल्पतः ॥ ५० ॥
 स्यादेतत्रयमज्ञानं मिथ्यानंतानुबन्धिनाम् ।
 उदयेनाऽऽशु कदु वा कदुलाबुगतं पयः ॥ ५१ ॥
 मनो देशावधेर्ज्ञेयं मध्यमं चिन्तित्तादिकम् ।
 परैः पर्येति तद्यत्तन्मनःपर्ययबोधनम् ॥ ५२ ॥
 ऋजुविपुलमती तद्भेदावाद्या त्रिभेदगा ।
 ऋजुकायवाक्यचेतोगतार्थविषयत्वता ॥ ५३ ॥
 ऋज्वऋजुदेहवाक्यस्वान्तस्वार्थावबोधनात् ।
 विपुलमतिः षड्भेदाऽसंख्यकल्पमिता च सा ॥ ५४ ॥
 मनःपर्ययविज्ञानावृतिवीर्यान्तराययोः ।
 जातं मन्दोदयादेतत्क्षायोपशमिकं ततः ॥ ५५ ॥
 त्रिकालानंतधर्मात्मानंतवस्तुप्रकाशकम् ।
 युगपत्केवलं ज्योतिः करणावरणातिगम् ॥ ५६ ॥
 क्षणं प्रत्यक्षरं ज्ञेयैः समं विपरिवर्तते ।
 तदेकमुपमातीतं परमानन्दमन्दिरम् ॥ ५७ ॥
 परद्रव्येन्द्रियानेकप्रकाशादिवशीकृते ।
 मतिश्रुते परोक्षे स्तः प्रत्यक्षमवधित्रयम् ॥ ५८ ॥

ज्ञानेनाक्षणोति व्याप्नोतीत्यक्ष आत्मा स्वगोचरम् ।
तमेवाक्षं प्रति गतं प्रत्यक्षमिति वर्णयते ॥ ५९ ॥

केवलं वा श्रुतं तत्राशेषवस्तुप्रकाशकम् ।
द्वादशांगंगबाह्यात्माऽस्पष्टं स्पष्टं तु केवलम् ॥ ६० ॥

वाचना पृच्छना चानुप्रेक्षाऽऽम्नायो यथाविधि ।
धर्मोपदेश इत्यादि ज्ञानाचारः श्रुते मतः ॥ ६१ ॥

यत्सूत्रार्थोभयाऽऽख्यानं शिष्याणां विनयान्वितम् ।
मोक्षार्थं वाचना प्रोक्ता कृत्वा शुद्धिं चतुर्विधाम् ॥ ६२ ॥

स्वांगे ज्वराक्षिकुक्षादिवेदनापूयशोणितं-।
स्त्रावविण्मूत्रलेपादेर्द्रव्यशुद्धिरसंभवः ॥ ६३ ॥

सा भवेदन्नपानादेः सुस्निग्धस्य सुगन्धिनः ।
मोदकापूपपृथुकप्रभृतेरप्यसेवनम् ॥ ६४ ॥

व्याख्यानस्थानकात्सर्वदिक्षु पंचेन्द्रियांगिनाम् ।
शवाद्वर्चमांसास्थिशोणितादेरसंगमः ॥ ६५ ॥

गतात्तृतीयस्वाध्यायादाराद्यः स निगद्यते ।
क्षेत्रशुद्धिरिति क्षेत्रे द्वात्रिंशद्दण्डमात्रके ॥ ६६ ॥

तृतिर्यक्रशुष्कचर्मादिर्हस्तद्व्येकशते तदा ।
विण्मूत्रयोः क्रमाद्द्वस्तशतपंचाशत्करायते ॥ ६७ ॥ त्रिकं ।

पंचाक्षे क्लिश्यमानेऽर्त्या त्रियमाणे च कर्मसु ।
त्रसस्थावरघातेषु सत्स्वेकस्मिन्नवर्त्तते ॥ ६८ ॥

आसन्ने बालचाण्डालजलदीपाग्निलुंचने ।
दवादिधूमे दुर्गन्धे वाति दूरात् सा भवेत् ॥ ६९ ॥ युग्मम् ।

१ साहित्ये प्रथमाद्वितीयपादयोस्तृतीयचतुर्थपादयोः संयोगस्तु भणितः, परन्तु
द्वितीयतृतीयपादयोर्नात्र तद्दर्शनात्साहित्यभंगत्वात् वृत्तदोषः ।

नंदीश्वरमहापूजाराध्यागमनयोजने —

प्रमाणक्षेत्रसंन्यासमहानशनवासरैः ॥ ७० ॥

सर्वपर्वक्रियावश्यकक्रियावसरादिभिः ।

व्यपेतता भवेत्काले कालशुद्धिर्विशुद्धिदा ॥ ७१ ॥ युग्मम् ।

सप्त त्र्येकदिनान्यत्र स्वग्रामे योजनप्रमे ।

क्षेत्रे दूरे च वर्ज्यानि स्वर्गते श्रमणाधिपे ॥ ७२ ॥

निष्ठाप्य पश्चिमश्यामास्वाध्यायं शुद्धभूस्थितः ।

व्युत्सर्गेणन्द्रकीनाशप्रचेतो धनिनां दिशः ॥ ७३ ॥

नवार्यापाठकालेन प्रत्येकं शोधयेदयं ।

पूर्वाह्णवाचनाहेतोः कालशुद्धिविधिस्त्वयम् ॥ ७४ ॥

विद्युदिन्द्रधनुःक्षोणीकंपाशादाहसंगरं—

ग्रहणाकालवृष्ट्यभ्रगर्जनादिविवर्जितः ॥ ७५ ॥ त्रिकम् ।

पूर्वाह्णेऽप्यपराह्णस्य वाचनार्थं विशोधयेत् ।

एवमाशाश्रतस्त्रस्तु सप्तार्यापाठकालतः ॥ ७६ ॥

कृत्वैवमपराह्णेऽपि पंचार्यापाठकालतः ।

दिकशुद्धिं वाचनां पूर्वरारौ कुर्याद्विवं पुरा ॥ ७७ ॥

क्षेत्रशुद्धिं विधायैतत्कारणोपायवर्जिते ।

निशायां पश्चिमश्यामावाचना नाऽस्ति संयते ॥ ७८ ॥ युग्मम् ।

व्योमाचलकुलान्तस्थचारणावधिवोधिनाम् ।

वाचना पररारौ तु क्षेत्रशुद्ध्युपलंभतः ॥ ७९ ॥

सर्वमासेषु जंघाया छाया सप्तपदी क्रमात् ।

वाचना ग्रहमोक्षेषु स्यात्पूर्वाह्णापराह्णयोः ॥ ८० ॥

१ अत्रापि त्रिषष्टितमश्लोकवद्वृत्तदोषः । २ अत्रापि त्रिषष्टितमपद्यवद्वृत्तदोषः
वीरर्नदिना महाकविनाऽपि एतादृशस्थूलदोषानां कथमवकाशोऽलंभीत्यत्र सशयः ।

आषाढकृष्णपक्षप्रतिपद्येकपदी तु सा ।
 स्वाध्यायमोक्षादानेषु स्यात्पूर्वाह्णापराह्णयोः ॥ ८१ ॥
 दिनं प्रत्यंगुलस्यैति यत्पंचदशमांशकः ।
 वृद्धिं तच्छ्रावणस्यादौ सा छाया द्व्यंगुलाधिका ॥ ८२ ॥
 अंगुलिद्वयवृद्ध्यैवं प्रतिमासं पदद्वयं ।
 पौषादौ स्यात्ततः पौषाद्याज्येष्ठांतं तु हीयते ॥ ८३ ॥
 यशः पूजापुरस्कारनिःकांक्षा निर्मदा मतिः ।
 श्रुतामृतकृतानंदा भावशुद्धिर्मुनेर्मता ॥ ८४ ॥
 एवं शुद्धीर्विधायात्महस्तपादं विशोध्य च ।
 शुद्धदेशस्थितो भक्त्या क्रियां कृत्वा यथाविधि ॥ ८५ ॥
 पत्यंकासनगः सूरिपादं नत्वा कृताञ्जलिः ।
 सूत्रस्याध्ययनं कुर्यात् कक्षाद्यं स्वांगमस्पृशन् ॥ ८६ ॥ युग्मम् ।
 यथाकालं ततो मुंचेद्वाचनामीदृशो विधिः ।
 पुराणाराधनापंचसंग्रहादिश्रुतौ न हि ॥ ८७ ॥
 गणोक्तं मतं सूत्रमभिन्नदशपूर्विभिः ।
 उक्तं प्रत्येकबुद्धैश्च श्रुतकेवलिभिः श्रुतम् ॥ ८८ ॥
 विधिमेनमतिक्रम्य सूत्रं शुश्रूषुराप्नुयात् ।
 रुजासमाधिस्वाध्यायभगार्तीन्निष्फलस्य च ॥ ८९ ॥
 प्रच्छन्ना संशयोच्छ्रितैः प्रश्नः सप्रश्नयो मुनेः ।
 स्वोन्नत्यख्यापनार्थं वा प्रहासोद्धर्षवर्जितः ॥ ९० ॥
 अनुप्रेक्षा परिज्ञाते भावना या मुहुर्मुहुः ।
 परिवर्त्तनमाम्नायो घोषदोषविवर्जितम् ॥ ९१ ॥
 द्वादशांगैकदेशोपदेशो धर्मोपदेशनम् ।
 पंचप्रकार इत्येष ज्ञानाचार उपाहृतः ॥ ९२ ॥

प्रज्ञोन्मेषः प्रशस्तान्तरंगता कर्मनिर्जरा ।
 संख्यातीतगुणश्रेण्या चेत्यादि स्यादितो यतेः ॥ ९३ ॥
 वन्दे श्रीजिनमंजुलास्यकमलामोदं श्रुतं विश्रुतं
 चार्वा चारुचरित्रपात्रमुनिवृन्देन्दिन्दिरानन्दिनम् ।
 श्रुत्पुष्पाति भवेभवेऽप्यमलिनं ज्ञानं समासेवितम्
 कैवल्यं च समस्तवस्तुविषयं तद्विस्मृतं यद्यपि ॥ ९४ ॥
 गंभीरं मधुरं मनोहरतरं दोषव्यपेतं हितं
 कंठौष्ठ्रादिवचोनिमित्तरहितं नो वातरोधोद्भूतम् ।
 स्पष्टं तत्तदभीष्टवस्तुकथकं निःशेषभाषात्मकं
 दूरासन्नसमं समं निरुपमं जैनं वचः पातु वः ॥ ९५ ॥
 येनाऽज्ञानतमस्ततिर्विघटिता ज्ञेये हिते चाहिते
 हानादानमुपेक्षणं च समभूत्तस्मिन्पुनः प्राणिनाम् ।
 येनेयं दृगुपैति तां परमतां भूतं च येनानिशं
 तज्ज्ञानं मम मानसांबुजमुदे स्तात्सूर्यवर्योदयम् ॥ ९६ ॥
 ज्ञानं यदीयं विगतोपमानं
 सर्वं यदन्तः परमाणुखर्वम् ।
 पायात्स सर्वावृतिजादपाया—
 स्नाथस्त्रिलोक्या वरमालिनाथः ॥ ९७ ॥

इति श्रीमद्वीरनंदिसिद्धांतचक्रवर्त्तिविरचिते श्रीआचारसारनाम्न
 शास्त्रे ज्ञानाचारवर्णनात्मकस्तुर्योऽधिकारः ॥

अथ पंचमोऽधिकारः ।



श्रीसंभवं भजत संचितपुण्यराशे-

नुर्येन भीकरतरस्य भवांबुराशेः ।

लीलासमुत्तरणकारणयानपात्रं

प्रोक्तं गुणोत्करनिरास्रवणं चरित्रम् ॥ १ ॥

मनोवचनकायानां पापरूपक्रियात्ययात् ।

पंचप्रकारं चारित्रं स्वस्वरूपमुपैत्यलम् ॥ २ ॥

तत्सामायिकं छेदोपस्थापनं तद्व्यात्मिका ।

परिहारद्विः स्यात्सूक्ष्मसांपरायश्च संयमः ॥ ३ ॥

यथाख्यातमितीदानीमेषां रूपं निरूप्यते ।

संसारगरलोदारलतोन्मूलनकारिणाम् ॥ ४ ॥ युग्मम् ।

समभेदेन त्यागेनाऽथोऽयनं मतेः ।

समयः स एव चारित्रं सामायिकमुत्तमम् ॥ ५ ॥

व्रतसमितिगुतिगैः पंचपंचत्रिभिर्मतेः ।

छेदैर्भेदैरुपात्यर्थं स्थापनं स्वस्थितिक्रिया ॥ ६ ॥

छेदोपस्थापनं प्रोक्तं सर्वसावद्यवर्जने ।

व्रतं हिंसाऽवृत्तस्तेयाब्रह्मसंगेष्वसंगमः ॥ ७ ॥ युग्मम् ।

हिंसाया हिंस्यतां हिंस्रः प्राप्नोति बहुजन्मसु ।

प्राणिहिंसात्महिंसैव सातस्त्याज्या हितैषिणा ॥ ८ ॥

कषायपरिणामः स्यात्प्राणिप्राणवियोजकः ।

हिंसाहिंसकपापानुबंधबन्धादिकारणम् ॥ ९ ॥

उक्तं च राद्धान्ते--

स्वयं ह्यहिंसा स्वयमेव हिंसनं न तत्पराधीनमिह द्वयं भवत् ।

प्रमादहीनोऽत्र भवत्यहिंसकः प्रमादयुक्तस्तु सदैव हिंसकः १०

संरंभसमारंभारंभैः कायवाङ्मनोयोगैः ।
 कृतकारितानुमतिभिः क्रोधाद्यैश्च कारणैः ॥ ११ ॥
 पूर्वपूर्वेयुतैः सर्वैः प्रत्येकं सोत्तरोत्तरैः ।
 स्यादुपर्युपर्यन्योन्याभ्यासेऽष्टोत्तरं शतम् ॥ १२ ॥ युग्मम् ।
 संरंभो हिंसनोक्तत्वं हिंसोपकरणार्जनम् ।
 समारंभोऽगिवातादिः स्यादारंभो दयोज्झितः ॥ १३ ॥
 कायवाङ्मनसां कर्मयोगः स्त्रेण कृतं कृतम् ।
 स्वप्रयुक्तान्यनिष्पन्नं हिंसनं कारितं मतम् ॥ १४ ॥
 अनुमतमनुज्ञातं कषायः कषतीत्यसौ ।
 क्रोधो मानश्च माया स्याल्लोभः संयमदर्शने ॥ १५ ॥
 परोपघातकृच्चेतो युक्तायुक्तेक्षणक्षयम् ।
 क्रोधोऽङ्गकंपदाहाक्षिरागवैवर्ण्यलक्षणः ॥ १६ ॥
 परुषेर्ष्यं मनो मानो निर्दयः परमर्दनः ।
 स्वोन्नतानत्यहंकारः परासहनलक्षणः ॥ १७ ॥
 नानाप्रतारणोपायैर्वचनाऽऽकुलिता मतिः ।
 मायाविनयविश्वासाऽऽभासचेतोहराकृतिः ॥ १८ ॥
 परिग्रहग्रहातीवलालसं मानसं स्मृतः ।
 लोभो लाभातिमोदात्तरक्षणार्त्तोपलक्षितः ॥ १९ ॥
 दयामृतरसास्वादं मानसं स्यादहिंसनम् ।
 जनतात्यन्तविश्रंभमैत्रीस्वमोक्षकारणम् ॥ २० ॥
 वाङ्मनोगुप्तीर्यादाननिक्षेपसमितीर्विदुः ।
 युक्ताः शुद्धेक्षिताच्चादिभुक्त्याऽहिंसनभावनाः ॥ २१ ॥
 वचः सत्यमसत्यं वा स्मृतं जीवाहितेहितम् ।
 जिह्वाच्छेदादिसर्वस्वहारैर्नोहेतुरात्मनः ॥ २२ ॥
 कृतं सत्यमसत्यं वा वचः प्राणिहितेहितम् ।
 येन सन्मानविश्वासयशांसि लभते नरः ॥ २३ ॥

तन्नामस्थापनारूपभावसंवृतिदेशगम् ।
 संयोजनाजनपदप्रतीत्यसमयाश्रितम् ॥ २४ ॥
 संभावनोपमात्रं चेत्यादि सत्यमनेकधा ।
 सोदाहरणमत्रैषां लक्षणं वक्ष्यतेऽधुना ॥ २५ ॥
 व्यवहारप्रसिद्धचर्थमर्थाभावोऽपि लौकिकैः ।
 कृतं नाम मतं नामसत्यं चन्द्रादिवद्भूषु ॥ २६ ॥
 धर्मोऽन्यवस्तुनः स्थाप्यतेऽन्यस्मिन्नुरूपिणि ।
 अन्यस्मिन्वा यथा मत्या स्थापना सा तथा वचः ॥ २७ ॥
 सत्यं स्यात्स्थापनासत्यं प्रतिर्विबाक्षतादिषु ।
 चन्द्रप्रभजिनेन्द्रोऽयमित्यादि वचनं यथा ॥ २८ ॥
 रूप्यते दृश्यते प्रायो यत्तद्भूषं तदर्पणम् ।
 रूपसत्यं वचः श्वेता वलाकेत्यादिकं यथा ॥ २९ ॥
 छद्मस्थज्ञानिनो वस्तुयाथाऽत्म्यादर्शनेऽप्यलम् ।
 दृष्टदोषापहारेण गुणपोषणकृन्मनः ॥ ३० ॥
 भावस्तेन वचः सत्यं भावसत्यमिदं पयः ।
 प्रासुकं नेदमित्यादि वचो वा वृतिगोचरम् ॥ ३१ ॥ युग्मम् ।
 या सा सर्वानुमत्या वाक् ख्याता संवृतिस्त्यवाक् ।
 कारणान्तरजत्वेऽपि पंकेजमिति वाग्यथा ॥ ३२ ॥
 सर्वदेशैकवाग्देशसत्यमोदनपाकवाक् ।
 यथा वृत्त्या वृतो ग्राम इति ग्रामादिवर्णनम् ॥ ३३ ॥
 सेनौषधादिविन्यासविभागक्रमवर्णना ।
 वाणी संयोजना चक्रव्यूहैलाद्यादिवाग्यथा ॥ ३४ ॥
 नानाजनपदेष्वार्यानार्यभेदेषु यद्वचः ।
 धर्मार्थकाममोक्षादिस्वरूपोपायदेशकम् ॥ ३५ ॥
 प्रत्येकं नियतं सत्यं स्यात्तज्जनपदाश्रयम् ।
 धर्मोदयात्मका राजा राणेत्यादिवचो यथा ॥ ३६ ॥ युग्मम् ।

कंचनार्थं प्रतीत्यान्यस्वरूपान्तरभाषणम् ।
 प्रतीत्यसत्यं वीरोऽयं ज्ञानीत्यादिवचो यथा ॥ ३७ ॥
 सिद्धान्तः समयस्तेन प्रसिद्धान्तप्ररूपणम् ।
 वचः समयसत्यं स्यात्प्रमाणनयसंश्रयम् ॥ ३८ ॥
 संभावनेति सोक्ता वाग्वस्तुसद्भावभावना ।
 शक्रः शक्नोति तर्ज्जन्योद्धर्तुं मेरुमपीति वा ॥ ३९ ॥
 उपमोपमयाऽगुण्यगुण्यादेः परिवर्णना ।
 आयुः पल्योपमं ग्रीष्मो वह्निरित्यादि वाग्यथा ॥ ४० ॥
 क्रोधभयलोभहास्यत्यागाः सत्यस्य भावनाः ।
 अनुवीची वचश्चेदमागमोचितभाषणम् ॥ ४१ ॥
 परैरदत्तस्याऽऽदाने मनः स्तेयं यदेनसाम् ।
 हेतुरत्राऽपि चौरस्य बधबन्धादिदुःखदम् ॥ ४२ ॥
 स्तेयवर्जनमस्तेयं हेतुः स्वर्गापवर्गयोः ।
 जनता येन विश्वासप्रीतिल्यातिसुखास्पदं ॥ ४३ ॥
 यात्राऽनुज्ञापना पत्युरात्तानात्मीयभावनाः ।
 योग्याऽन्याऽग्राह्यस्यादानमाविवादः सधर्मिभिः ॥ ४४ ॥
 इत्यस्तेयव्रते पंच भावनाः कन्दरादिषु ।
 स्वभावशून्येष्वावासो मुक्तामोचितसद्गसु ॥ ४५ ॥
 परोपरोधाकरणं भैक्ष्यशुद्धिः सधर्मिभिः ।
 सहाविवाद इत्येवमथ वा पंच भावनाः ॥ ४६ ॥ त्रिकम् ।
 वेदतीव्रोदयात्कर्म मैथुनं मिथुनस्य यत् ।
 तद्ब्रह्मापदामेकं पदं सद्गुणलोपनम् ॥ ४७ ॥
 येन बद्धा महादेहा रदिनो मदिनोऽप्यलम् ।
 करेणुवशागाः क्लेशमाभुवन्त्यवशा नरैः ॥ ४८ ॥
 यच्चैवं जनतामान्यबालिनां गुणशालिनाम् ।
 निदानं मानहान्यादिक्लेशानामिह देहिनाम् ॥ ४९ ॥

जिह्वान्तःकरणो ब्रह्मा निजपुत्रीमपत्रपः ।
जगाम किल येनार्द्धनारीत्वं च महेश्वरः ॥ ५० ॥
गोविन्दो मन्दधीः प्रीत्या गोपपत्न्या गृहं गतः ।
तथाऽपि च किलात्यन्तं चतुरोक्त्या प्रतारितः ॥ ५१ ॥

किञ्च ।

ब्रह्मा जिह्वितसन्मतिर्बहुमुखः काष्ठेक्षणाद्गीतितः
पार्वत्यास्तनुसंप्रवेशविवशश्चाद्धर्गिनारी हरः ।
विष्णुर्वारिधिमध्यगो गतधृतिस्तद्दीर्घनिद्रोऽभवत्
त्रैलोक्योन्मथनोत्थमन्मथविभोर्मन्ये शराद्दुर्धरात् ॥ ५२ ॥
मारापराभिधानेनाब्रह्मणाऽन्येऽपि तादृशाः ।
जाता विडम्बनापात्रमिदं चित्रं हि नो यतः ॥ ५३ ॥
कादम्बरीरसोन्मादं वा हिताहितमोहितम् ।
त्रिवेदोदीरणाभ्रान्तस्वान्तं तद्वदिदं जगत् ॥ ५४ ॥

किञ्च ।

श्रुत्वाऽऽलोक्य न सीधु माद्यति जनः स्पृष्ट्वा च माद्यत्यदः
पीत्वैव श्रवणेक्षणानुभवनैः कान्ताजनानां पुनः ।
लोको मुह्यति चित्रमत्र तु परं प्रभ्रष्टदृष्टिश्रुति-
स्त्यक्त्वा सत्त्वगुणं नयं च विनयं स्यादुर्मतिर्दुर्गतिः ॥ ५५ ॥
वेदास्तुच्छोदयादिच्छा पुंस्त्रीतद्ब्रह्मसंश्रया ।
स्त्रीपुंनपुंसकानां स्यादब्रह्मैकाकिनामपि ॥ ५६ ॥
तेनानुन्मथितं चेतो यत्तद् ब्रह्मव्रतं स्मृतम् ।
व्रतव्रातलतामूलं मूलं स्वर्गापवर्गयोः ॥ ५७ ॥
यन्माहात्म्यान्महाविद्या सेवोद्या वा वसन्त्यलम् ।
जनेऽप्यसंयते यच्च नाम्ना देवव्रतं मतम् ॥ ५८ ॥
स्त्रीणां रागकथांगावलोकनादस्योः स्मृतिः ।
त्यागः पूर्वं रतस्योच्चैर्वृष्येष्टस्य रसस्य च ॥ ५९ ॥

स्त्रीसंस्कृतवसत्यंगसंस्कारपरिवर्जनम् ।
 चेति पंच वदन्त्यार्यास्तुरीयव्रतभावनाः ॥ ६० ॥ युग्मम् ।
 क्षेत्रं वास्तु धनं धान्यं द्विपदोंगी चतुःपदः ।
 यानं शय्याऽऽसनं कुप्यं भांडं चेति विहिर्दश ॥ ६१ ॥
 मिथ्यात्ववेदहास्यादि षट्कषायचतुष्टयम् ।
 रागद्वेषौ च संगः स्युरन्तरङ्गाश्चतुर्दश ॥ ६२ ॥
 सचित्ताऽचित्तरूपैतत्संगसंगिपराः परैः ।
 मानासुहान्यतिक्लेशानामुवन्त्यवशाशयाः ॥ ६३ ॥
 या मूच्छाच्छेदिनी संगे चेतोवृत्तिरसंगता ।
 यया साऽऽत्यन्तिकी मुक्तिश्रीरुपैति यतिं स्वयम् ॥ ६४ ॥
 स्वात्माऽभ्यन्तररागाद्या यदि त्याज्याः परिग्रहाः ।
 बाह्यास्तत्त्वादयः किं नासातसन्ततिकारिणः ॥ ६५ ॥
 सेवातन्द्राः सुरेन्द्राद्याः कूरो मारश्च किंकरः ।
 यस्यामद्भुतमाहात्म्यसंगताऽसंगता ततः ॥ ६६ ॥
 परिग्रहग्रहोन्मुक्तेरभ्रान्ता स्वान्तसन्ततिः ।
 निजानंदामृतामन्दस्यन्दिनी कैर्न वर्ण्यते ॥ ६७ ॥
 स्यान्मनोज्ञामनोज्ञाक्षपंचकार्येषु वर्जनम् ।
 भावनापंचकं रागद्वेषयोरपरिग्रहे ॥ ६८ ॥
 महान्तमर्थं मोक्षं यत् साधयन्ति महान्ति तत् ।
 व्रतान्याचरितानीति वा महद्भिः सुधीधनैः ॥ ६९ ॥
 व्रतत्राणाय कर्त्तव्यं रात्रिभोजनवर्जनम् ।
 सर्वथान्नाग्निवृत्तिस्तत्प्रोक्तं षष्ठमणुव्रतम् ॥ ७० ॥
 रात्रिभुक्तौ व्रतानां स्यान्नाशः शंका च तत्क्षये ।
 प्राणितस्याऽऽत्मनो हानिरङ्घ्र्यङ्घ्र्यविषसंगमात् ॥ ७१ ॥
 ईर्याभाषैषणादाननिक्षेपोत्सर्गकर्मसु ।
 संयत्नादितयः पंचवृत्तयः समितिप्रथाः ॥ ७२ ॥

साद्रां कर्दमशेवालजलपुष्पफलाविलाम् ।
 इलां त्यक्तांकुरानीकप्राणिबीजव्रजाकुलाम् ॥ ७३ ॥
 काष्ठेष्टकाष्मलोष्ठादिकृतवर्त्माऽसमं चलं ।
 त्यक्तवा संशयितं चात्मपातासंयमहेतुकम् ॥ ७४ ॥
 मार्गे रथाश्वगोयूथनरादिचरणाहतिः ।
 प्रासुकैऽपगताऽऽयातप्राणिप्रालेयजालके ॥ ७५ ॥
 प्रभाकरकरत्रातस्पष्टज्ञेयार्थसार्थिनी ।
 योगिनस्तीर्थयात्रात्मगुरुकार्यादिभागिनः ॥ ७६ ॥
 स्थित्वा कार्यवशान्मन्दं मृगवद्द्विग्विलोकिनः ।
 पुरो युगान्तरे प्राणिवीक्षणार्पितचेतसः ॥ ७७ ॥
 मन्दं न्यस्तपदापास्तद्भुतातीवविलंबिनः ।
 द्विपेन्द्रमन्द्यानस्य स्यादीर्यासमितिर्गतिः ॥ ७८ ॥ षट्कम् ।
 सत्यमोषोभयासत्यमोषभेदाच्चतुर्विधा ।
 भाषाद्या सत्यबोधार्थवाग्घटे घटवाग्यथा ॥ ७९ ॥
 मोषभाषा विपर्यासव्यवसायार्थगोचरा ।
 यथा मरीचिकाचक्रे वार्वाकसाऽनेकभेदगा ॥ ८० ॥
 धर्मैर्विवक्षितैः सत्येऽसत्ये चार्थविवक्षितैः ।
 वाक् प्रवृत्तोभयाख्या सा भाषेतीहेष्यते यथा ॥ ८१ ॥
 घटाकृतिव्यपेताया धारणाद्भूरि वारिणः ।
 कुंडिकाया घटाख्यैवं बहुभेदमिदं वचः ॥ ८२ ॥ युग्मम् ।
 आमंत्रणामाज्ञापनं याञ्चावाक् प्रच्छन्नावचः ।
 प्रज्ञापनावचः प्रत्याख्यानसंशयभाषणम् ॥ ८३ ॥
 इच्छाऽनुलोमवचनमनक्षरमयं वचः ।
 इत्येवमादयः सत्यमोषभेदाः सहस्रशः ॥ ८४ ॥
 तत्रामंत्रणमन्यस्य परत्राऽऽसक्तचेतसः ।
 आभिमुख्यकरं हंहो नरेन्द्रेत्यादिकं वचः ॥ ८५ ॥

आज्ञापनं प्रभुत्वेनाऽऽदेशो यः स्वोक्तकारिणा ।
 तत्किञ्चिदाशु कर्त्तव्यं यन्मया दिश्यते तव ॥ ८६ ॥
 याञ्चा मयाऽर्थितं किञ्चिद्यत्तद्देयमिति त्वया ।
 कथ्यतां यन्मया पृष्टं तदित्याप्रच्छन्नावचः ॥ ८७ ॥
 मत्पृष्टं यत्तदादेश्यमिति प्रज्ञापना गुरौ ।
 प्रत्याख्यानमहं किञ्चित्च्यजामीति निवृत्तिवाक् ॥ ८८ ॥
 संशीत्यैतत्किमित्यादि वचः संशयवाङ्मता ।
 तवेष्टं पुष्टं कुर्वेहमित्याद्येच्छानुलोमवाक् ॥ ८९ ॥
 बालादिसंज्ञ्यसंज्ञ्यंगिवागनक्षरवागिमाः ।
 न सत्यं स्पष्टताऽभावान्नासत्यं वाच्यसंभवात् ॥ ९० ॥
 मितसत्यहितस्योक्तिर्मनः सन्देहभेदिनः ।
 वचसोऽनुभयस्यापि भाषासमितिरीष्यते ॥ ९१ ॥
 अपवित्रमिदं गात्रं विष्णुमूत्रादिमलाविलम् ।
 क्षयि न्यक्षोग्ररोगादिपीडानीडं जडात्मकम् ॥ ९२ ॥
 साहचर्यमनेनाऽऽर्यः कथं कुर्याद्दुरात्मनः ।
 अन्यः स्वान्यपरिज्ञानापेतचेतोहतात्मनः ॥ ९३ ॥
 मिताशनादिदानेन नेयः कायस्तथाप्यऽयम् ।
 यथा रथोऽक्षसंभ्रक्षणेन स्तंभैः कुटुंबिनाम् ॥ ९४ ॥
 अप्राप्तावसरेणैषा रक्षणीयो मुमुक्षुणा ।
 कायो वहति नो लोकः किं मूर्धा दग्धुमिन्धनम् ॥ ९५ ॥
 एतद्ब्रह्मत्रयीपात्रं नागत्यंगं विनाऽशनम् ।
 पुष्यात्तत्तेन सिद्धचर्थं स्वार्थभ्रंशो हि मूर्खता ॥ ९६ ॥
 मत्वेति द्रव्यदेशात्मदेहप्रकृतिनिश्चितः ।
 कालं गवेषणस्थेषणस्य ज्ञात्वाऽर्कचारतः ॥ ९७ ॥
 पूर्णोदरचरत्तोकैरगारबलिकर्मणा ।
 छागयया मुशलध्वानधूमशान्त्यादिकैरपि ॥ ९८ ॥

शुद्धकायः पुरीषादिमलोत्सर्गविधानतः ।
 परिमृष्टात्मपूर्वापररंगभागो विलोक्य च ॥ १९ ॥
 ततः पंच गुरुन्नत्वा भूत्वैकाग्रमतिर्यतिः ।
 कुर्याच्चर्यां नगर्यादावदीनाननमानसः ॥ १०० ॥
 वर्येयासमितिभीतिभ्रान्तिप्रीत्यादिवार्जितः ।
 भटकुक्कुटडिंभस्त्रीयुद्धवृत्त्यादिवीक्षणे ॥ १०१ ॥
 विहायोल्लघनं जानुदेशादुन्नतवस्तुनः ।
 नाभिनीचं च संकीर्णं द्वारं मार्गं च दुर्गमम् ॥ १०२ ॥
 परिहृत्य च दूरेण कासराद्युग्रशृंगिणः ।
 कुंजरोष्ठुरंगार्त्नीश्चोन्मत्तश्च नृपोत्रिणः ॥ १०३ ॥
 कुलं तलारकारूपां सूनामैरेयकारिणाम् ।
 त्यक्त्वा प्रसूतिकाबन्दिवादित्रयजीविनाम् ॥ १०४ ॥
 प्रपापण्याङ्गनाऽनाथाऽव्रतिकाऽभक्तमन्दिरम् ।
 वार्यमाणं विवाहादिमंगलं लोकनिन्दितम् ॥ १०५ ॥
 यज्ञभोजनशालां च कर्दर्यमृतकालयम् ।
 बद्धं गेहं कवाटादिस्थगितादिकमीदृशम् ॥ १०६ ॥
 अतिप्रसंगसंक्लेशावज्ञादुःकीर्त्यसंयमः ।
 श्रुतलोकविरोधाद्या यत्स्युस्तद्देहसंश्रयात् ॥ १०७ ॥
 क्रमेण योग्यागारालं पर्यटनप्रांगणं मितम् ।
 विशेन्मौनी विकारांगसंज्ञायाच्चयोज्झितो यतिः ॥ १०८ ॥
 इन्दोर्वन्द्या गतिर्यद्वन्नक्षत्रक्षेत्रचारिणः ।
 तद्वन्मुनेश्च पुण्यानुग्राह्यगेहानुसारिणः ॥ १०९ ॥
 यथा वाऽदीनता रत्नदर्शकव्यवहारिणः ।
 गात्रदर्शनमात्राल्पकांक्षभिक्षोस्तथैव सा ॥ ११० ॥
 अदीनजैनमार्गस्थः प्राश्न्यप्राप्तिसमाशयः ।
 कः किं कुत्र कथं मह्यं दास्यतीतीहनोज्झितः ॥ १११ ॥
 अस्थापितो निवर्त्तत प्रविष्टं मन्दिरादिकम् ।
 पुनर्न प्रविशेदन्यग्रामादींश्चाऽऽनाशया ॥ ११२ ॥

धारयेन्नैव विण्मूत्रवेगं निर्गत्य तं बहिः ।
 व्युत्सृजेन्न विशेषश्चात्स्वस्थानं धीरधीर्ब्रजेत् ॥ ११३ ॥
 कुलं विषण्णव्यग्रोग्रताकुंकादिकुलाकुलम् ।
 सन्मार्जनाद्यवद्यं च वन्द्यमानोऽपि नो विशेषत् ॥ ११४ ॥
 शृंगारनृत्यचित्रादिशालामुद्यानमिन्द्रिय- ।
 द्विपेन्द्रक्रीडनस्थानं स्थानमन्यच्च तादृशम् ॥ ११५ ॥
 प्रतिग्रहप्रणामाभ्यां स्थापितो योग्यदातृभिः ।
 तर्णकैलकवालादीननुलंघ्य विशेषदृहम् ॥ ११६ ॥
 प्रकाशजनसंचारवत्यशुच्यङ्गिर्वर्जिते ।
 विस्तीर्णे संवृते शस्ते सम्मते तत्र संवृतः ॥ ११७ ॥
 आत्मोचिताऽऽसनाऽऽसीनो दातृप्रक्षालितक्रमः ।
 ऊर्ध्वाधःपार्श्वदिक्रोणनिक्षेपाद्यनिरीक्षणः ॥ ११८ ॥
 वर्णी पूर्णप्रतिज्ञोऽथ सिद्धभक्तिं विधाय तत् ।
 प्रत्यास्थानं विनिष्ठाप्य प्रेरितो भक्तदातृभिः ॥ ११९ ॥
 समांगुलचतुष्कांतरांग्रिः स्थित्वा समुद्धृते ।
 पात्रार्त्पिंडे करद्वन्द्वमानाभेधौतमुत्क्षिपेत् ॥ १२० ॥
 पुटं पाण्योरभित्वाऽन्यक्षितं भुञ्जीत तं मतं ।
 विना विकारवेगार्त्तिमांद्याऽऽसक्तिस्वनादिभिः ॥ १२१ ॥
 यावदस्ति बलं स्थातुं मिलत्येतत्करद्वयम् ।
 तावद्धुंजे त्यजाम्यन्यथेति संधा यतेर्यतः ॥ १२२ ॥
 पुरा रत्नसुवर्णादिनानाभाजनभाजिनः ।
 दीनता सज्यते तेभ्यो हीनभाजनभोजने ॥ १२३ ॥
 तत्सन्न विश्वगेहाय्यं तद्गृहक्षालनादिना ।
 यत्संगाऽसंयमौ च स्तस्तस्मात्पाणिपुटाशनम् ॥ १२४ ॥
 कान्तातारुण्यलावण्यलीलालोकनजल्पन- ।
 स्मेरास्याब्जपदन्यासविलासाद्यनिरीक्षणः ॥ १२५ ॥

गौर्यथाऽस्ति तृणव्रातं क्षिप्तं भुञ्जीत यत्नतः ।
 तथाऽऽन्नद्यमनास्वाद्य गोचारज्ञो यथोचितम् ॥ १२६ ॥
 भृंगः पुष्पासवं यद्वत् गृह्णात्येकगृहेऽशनम् ।
 गृहिवाधां विना तद्वञ्छंजीत भ्रमराशनः ॥ १२७ ॥
 यथालब्धेन भक्तेन कुर्यादुदरपूरणम् ।
 यद्वन्मृदादिना लोकैः क्रियते श्वभ्रपूरणम् ॥ १२८ ॥
 तोषरोषव्यपेतस्य ज्ञानध्यानप्रसिद्धये ।
 इत्येषा यत्नतो भुक्तिरेषणासमितिर्मता ॥ १२९ ॥
 विहायाऽऽदाननिक्षेपौ सहसाऽनवलोक्य च ।
 दुःप्रमार्जनमप्रत्यवेक्षणं चार्द्रमानसः ॥ १३० ॥
 विधायोपधितद्देशवीक्षणं प्रतिलेखनैः ।
 लब्धस्वेदरजः सूक्ष्मलतातिमृदुभिः पुनः ॥ १३१ ॥
 तौ प्रमृज्यापधेर्यत्नान्निक्षेपाऽऽदानयोः कृतिः ।
 यतेरादाननिक्षेपसमितिः परिकीर्त्तिता ॥ १३२ ॥ त्रिकम् ।
 कृष्टप्लुष्टादिदेशंऽगिच्छिद्रहीने घने च यः ।
 व्युत्सर्गोऽङ्गमलादेः स्याद्व्युत्सर्गसमितिर्यते ॥ १३३ ॥
 वीक्षितेऽस्मिन्दिने हस्तबाह्यस्पर्शपरीक्षिते ।
 रात्रौ सत्यंगिनो नो वेत्यांगिहीने तमुत्सृजते ॥ १३४ ॥
 सीग्याह्यश्चेद्विद्वितीयेऽत्र तृतीये वांगिसंगते ।
 विवशो विमृजेदल्पप्रायश्चित्तो यतिस्ततः ॥ १३५ ॥
 यद्वद्वज्रतनुत्राणः शराऽऽसाराऽपराजितः ।
 यतिः समितिगात्रत्रस्तद्वत्पापेषु दुर्जयः ॥ १३६ ॥
 दोषेभ्यो गोपनं रक्षावतानां गुतिरिष्यते ।
 सा मानसवचःकायदंडत्रितयदंडनी ॥ १३७ ॥
 मनःपंचेन्द्रियेभेन्द्रस्वैरचारनिवारिणी ।
 स्वगोचरे मनोगुप्तिज्ञानध्यानरता मतिः ॥ १३८ ॥


गजाश्वशस्त्रशास्त्रादिव्याख्यायाः क्लेशकारिणः ।
 सत्यस्याऽपि निवृत्तिर्वाग्गुप्तिर्वाच्यमोऽथ वा ॥ १३९ ॥
 कायावद्यक्रियात्यागः कायगुप्तिर्मताऽथ वा ।
 कायोत्सर्गः समुत्सर्गः संगस्य द्विविधस्य यः ॥ १४० ॥
 पुरस्य परिखा रक्षा क्षेत्रस्य च वृतिर्यथा ।
 तथा व्रतानामेतास्तु गुप्तयो गुप्तयः स्मृताः ॥ १४१ ॥
 परिहारेण दोषाणां शुद्धिर्धस्मिन्स संयमः ।
 परिहारविशुद्धिः स्याद्द्विरीदृग्विधस्य सा ॥ १४२ ॥
 भुक्त्वा प्रोज्झितभोगस्य त्रिंशद्द्वर्षस्य जन्मनः ।
 प्रत्याख्यानाख्यपूर्वाम्बुराशिपारगयोगिनः ॥ १४३ ॥
 समापृथक्तवं तीर्थेशपादपार्श्वनिवासिनः ।
 त्यक्तवा सन्ध्यात्रयं नित्यं गव्यूतिद्वयगामिनः ॥ १४४ ॥ त्रिकम् ।
 जीवराशौ चरंश्चैष पापालेपो यथांभसि ।
 वसत्सरोजिनीपत्रं पयोलेपविवर्जितम् ॥ १४५ ॥
 सूक्ष्मोऽल्पः सांपरायः कषायोऽस्मिन्निति संयमः ।
 स्यात्सूक्ष्मसांपरायसामायिकद्वितयात्मकः ॥ १४६ ॥
 यथा विरागं स्वं रूपं तथैवाऽऽख्यात इत्ययम् ।
 यथाख्यातो मतोऽद्यौघघनसंघप्रभंजनः ॥ १४७ ॥
 सं सम्यग्दर्शनज्ञानपावनः पापघातनः ।
 यो द्वन्द्वद्वितयस्य स्याद्यमस्त्यागः स संयमः ॥ १४८ ॥
 सम्यग्दृग्बोधमूलं व्रतसमितिततिस्कन्धशाखानुबन्धं
 शीलस्तोमप्रवालं गुणकुसुमगणं सत्सुखालीफलाविम् ।
 गुप्तित्राताऽऽलवालाऽमृतपरिकलितं सत्वसंतापनोदं
 सम्यक्चारित्रकल्पद्रुममहमतुलं संश्रितोऽस्मीष्टपुष्ट्यै ॥ १४९ ॥
 मोहोद्दामतमोघटाविघटनः स्फारैर्विशेषोत्करैः
 दुर्वारापरदुःकृतोत्पलकुलघ्नोषी जगद्वन्दितः ।

प्रोन्मीलन्नवकेवलादिकमलः सन्मार्गसन्मंडनः
स्तान्मच्चित्तनभःस्थले स्थिरतमश्चारित्रचण्डद्युतिः ॥१५०॥

नमिर्वरश्रीः प्रणयैकभूमि-
र्जिनः स नः पातु दयानिधानः ।
अलं गलत्यर्जितकर्मजालं
यस्येक्षणान्मंक्षु महोदयस्य ॥ १५१ ॥

॥ इति श्रीवीरनन्दिसिद्धान्तचक्रवर्तिप्रणीते श्रीआचारसारनाम्नि
ग्रन्थे चारित्राचारवर्णनात्मकः पंचमोऽधिकारः ॥ ५ ॥

अथ षष्ठोऽधिकारः ।



वन्दे मुदा श्रीशजिनाभिनन्दनं
शश्वत्पदानम्रसुखाभिनन्दनम् ।
तपः स्फुरद्बह्निनिमग्नमन्मथं
विनेयसन्दर्शितमुक्तिसत्पथम् ॥ १ ॥

तपः पोतेन येनाऽसौ संसारोरुसरित्पतिः ।
तीर्यते त्वरयेदानीं तत्तपः प्रतिपाद्यते ॥ २ ॥

तपः प्राहुरनुष्ठानं मानसाक्षनियामकम् ।
बाह्याभ्यन्तरभेदं तत्प्रत्येकं षड्विधं मतम् ॥ ३ ॥

अनशनावमौदर्ये वृत्तिसंख्यारसोज्झिती ।
विषिक्तशयनासनं कायक्लेशो बहिस्तपः ॥ ४ ॥

अशनत्यागोऽनशनं साकांक्षाकांक्षभेदगम् ।
तदाद्यमेकद्वित्र्यादिषण्मासानशनान्तगम् ॥ ५ ॥

साकारसर्वतोभद्रसिंहनिःक्रीडितादयः ।
 साकांक्षस्योपवासस्य भेदाश्चैकान्तरोदयः ॥ ६ ॥
 निःकांक्षोऽसौ भवेद्भक्तप्रत्याख्यानेंगिनीमृतिः ।
 प्रायोपगमनेष्वायुरन्तसंन्यासकर्मसु ॥ ७ ॥
 देहदर्पविनाशाय संयमद्वयसिद्धये ।
 कुर्याद्वनशनं लाभसत्काराद्यनपेक्षया ॥ ८ ॥
 भ्रासहीननिजाहाराद्यूनहाराशनव्रतम् ।
 तपः स्यादवमौर्दर्यमक्षकक्षदवानलः ॥ ९ ॥
 उपवासोतिमात्राशनोत्पन्नश्रमदोषहृत् ।
 ध्यानस्वाध्यायनिद्रार्त्तिजयाद्यर्थमिदं मतम् ॥ १० ॥
 वृत्तिर्वाटगृहाऽऽहारपात्रदातृषु वर्त्तनम् ।
 संख्या तन्नियमो वृत्तिपरिसंख्या निजेच्छ्रया ॥ ११ ॥
 इयमाशानिरासायादीनताभावनाप्तये ।
 गात्रयात्रानिमित्तान्नमात्रकांक्षस्य योगिनः ॥ १२ ॥
 दधिक्षीराऽऽज्यतैलादेः परिहारो रसस्य यः ।
 तपो रसपरित्यागो मधुरादिरसस्य वा ॥ १३ ॥
 कायकान्तिमदाक्षेभक्षोभवारणकारणम् ।
 परिहारो रसस्यायं स्याज्जितेन्द्रिययोगिनः ॥ १४ ॥
 विविक्तेऽध्ययनध्यानबाधकोत्करवर्जिते ।
 शयनं चाऽऽसनं यत्तद्विविक्तशयनासनम् ॥ १५ ॥
 तरुकोटरशून्यागाराऽऽरामोर्वीधरादयः ।
 विविक्ताः कामिनीषण्डपशुशुद्रांगिवर्जिताः ॥ १६ ॥
 सुखोपलालितः कायो नालं सद्ध्यानसिद्धये ।
 तद्देहदमनं कायक्लेशः क्लेशैर्मतोचितैः ॥ १७ ॥
 निर्दयं मर्दनीयोऽयं कायः क्लेशकरः पुरा ।
 चिरं रिपुरितीवैषः कायक्लेशरतो यतिः ॥ १८ ॥

वीरस्वस्तिकवज्राब्जहस्तिशुण्डासनादयः ।
 व्युत्सर्गः शवगोदंडचापशय्यादयश्च ते ॥ १९ ॥
 तपो बाह्यमिदं बाह्यलोकानन्दैकमन्दिरम् ।
 आभ्यन्तरतपः क्षीरसागरेन्दुं नमाम्यहम् ॥ २० ॥
 तत्प्रायश्चित्तं विनयो वैयावृत्यं जगन्नुतम् ।
 स्वाध्यायो भवेद्व्युत्सर्गो ध्यानं चाभ्यन्तरं तपः ॥ २१ ॥
 येनागो गलति प्रत्नं प्रायश्चित्तं तदुच्यते ।
 कर्म प्रायोजनस्तस्य चित्तं चेतोहरं यतः ॥ २२ ॥
 आलोचनप्रतिक्रमणोभयानि विवेचनम् ।
 व्युत्सर्गस्तपश्छेदमूलपरिहारदर्शनम् ॥ २३ ॥
 प्रायश्चित्तस्य भेदाः स्युर्दशैवं तत्र संश्रये ।
 दोषाणां यत्प्रमोदाद्यैराद्यं तेषां निवेदनम् ॥ २४ ॥ युग्मम् ।
 ज्ञातश्रुतरहस्याय प्रशान्तस्वान्तवृत्तये ।
 अपरिस्राविणे शस्तैकान्तस्थायैव सूरये ॥ २५ ॥
 विनयेनोपसृत्योपविश्य पार्श्वे कृतांजुलेः ।
 बालवद्गर्हतोऽवक्रमित्येतत्स्याद्विशुद्धये ॥ २६ ॥ युग्मम् ।
 आकंपिताऽनुमापितदृष्टवादरसूक्ष्मम् ।
 छन्नं शब्दाकुलं बह्वव्यक्ततत्सेवितान्यपि ॥ २७ ॥
 दशेत्यालोचनाऽऽगांसि त्याज्यान्यात्महितैषिणा ।
 सदा हि साधयन्त्यार्याः परलोकममायया ॥ २८ ॥ युग्मम् ।
 ददात्यल्पं मम प्रायश्चित्तं भीत्येति सूरये ।
 परोपकरणानां यद्दानमाकंपितं मतम् ॥ २९ ॥
 ग्लानः क्लेशासहोऽस्म्यल्पं प्रायश्चित्तं ममाप्येते ।
 चेद्दोषाख्यां करिष्यामीत्यादिः स्यादनुमापितम् ॥ ३० ॥
 परिरक्षितागः संकीर्त्तिः स्याद्दृष्टं वादरं स्मृतम् ।
 स्थूलानामेव दोषाणामालस्याद्यैर्निवेदनम् ॥ ३१ ॥

सूक्ष्मागःकीर्त्तनं सूक्ष्मदोषस्याऽपि विशोधकः ।
इति ख्यात्यादिहेतोः स्यात्सूक्ष्मं स्थूलोपगूहनम् ॥ ३२ ॥
दोषे सतीदृशे देयं किं प्रायश्चित्तमित्यलम् ।
प्रश्नः स्वच्छादनेन स्याच्छुद्धं लज्जाभयादिभिः ॥ ३३ ॥
व्रतिव्रातघनध्वाने स्वदोषपरिकीर्त्तनम् ।
लज्जाद्यैः पाक्षिकादौ यत्तच्छब्दाकुलितं मतम् ॥ ३४ ॥
प्रायश्चित्तमिदं युक्तं न वेत्यल्पतदाशया ।
बहुसूरिपरिप्रश्नो यावदल्पं स बह्विति ॥ ३५ ॥
स्वसमानज्ञानतपोवालस्याऽऽलोचनं भवेत् ।
अव्यक्तं ह्रीभयप्रायश्चित्तभीत्यादिहेतुतः ॥ ३६ ॥
मादृशो वेत्यसावेव ममागोऽस्मै यदर्पितम् ।
तन्ममेति स्वदोषोक्तिरस्मै तत्सेवितं मतम् ॥ ३७ ॥
साऽऽमांगसंगतं यद्वन्नौषधं व्याधिबाधकम् ।
तथाऽनालोचनाशुद्धं नैनोनाशकरं तपः ॥ ३८ ॥
द्व्याश्रयं संयतानां स्यादार्यिकाणां त्रिगोचरम् ।
सप्रकाशप्रदेशे तु तच्चारित्रविभूषणम् ॥ ३९ ॥
आलोच्यार्पितप्रायश्चित्तवृत्तिविवर्जितः ।
सन्मंत्रनिश्चयेऽप्युद्योगोनवत्फलवर्जितः ॥ ४० ॥
मिथ्यामदाऽऽगोऽस्त्वित्याद्यैर्यद्दोषेभ्यो निवर्तनम् ।
प्रतिक्रमणमल्पापराधस्यैकाकिनो मुनेः ॥ ४१ ॥
स्यात्तदुभयमालोचनाप्रतिक्रमणद्वयम् ।
दुःस्वप्नदुष्टचिन्तादिमहादोषसमाश्रयम् ॥ ४२ ॥
परिहर्त्तुमशक्तस्य दोषं द्रव्यादिसंश्रयम् ।
तद्द्रव्यादिपरित्यागो विवेकः कथितोऽथ वा ॥ ४३ ॥
अप्राप्तुकस्य सेवायां त्यक्तस्य प्राप्तुकस्य च ।
प्रमादेन पुनः स्मृत्वा स तदा तद्विसर्जनम् ॥ ४४ ॥ युग्मम् ।

द्युत्सर्गोन्तमुहूर्त्तादिकालं कायविसर्जनम् ।
 सद्ब्रह्मचर्यं तन्मलोत्सर्गनद्याद्युत्तरणादिषु ॥ ४५ ॥
 तपः स्यादुपवासैकस्थानादिव्यसनादिभिः ।
 व्रतातिचारे सत्येतत्प्रायश्चित्तं तु षड्विधम् ॥ ४६ ॥
 दिवसादितपश्छेदश्छेदसंयमपर्यये ।
 सदर्पकृतदोषस्य चिरदीक्षहितैषिणः ॥ ४७ ॥
 पुनर्दीक्षाग्रहो मूलं सर्वा पूर्वा तपःस्थितिम् ।
 छित्त्वोन्मार्गस्थपार्श्वस्थप्रभृतिश्रमणेष्विदम् ॥ ४८ ॥
 सञ्चारित्रामृतापात्रं स्युः पार्श्वस्थः कुशीलकः ।
 संसक्तोऽप्यवसन्नश्च मृगचारीति पंच ते ॥ ४९ ॥
 वसत्युपधिसंगस्थः पार्श्वस्थः स्यात्कुशीलकः ।
 संघाहितकरस्तीव्रकषायो व्रतवर्जितः ॥ ५० ॥
 संसक्तो वैद्यमंत्रावनीशसेवादिजीवनः ।
 ज्ञानचारित्रहीनोऽवसन्नः स्यात्करणालसः ॥ ५१ ॥
 स्वच्छन्दो यो गणं त्यक्तुं चरत्येकाक्यसंवृतः ।
 मृगचारीत्यमी जैनधर्माऽकीर्त्तिकरा नराः ॥ ५२ ॥
 परिहारोऽनुपस्थापनपारंत्रिकभेदभाक् ।
 निजान्यगणभेदं तत्राद्यं तत्राद्यमुत्तमम् ॥ ५३ ॥
 द्वादशाब्देषु षण्मासषण्मासानशनं मतम् ।
 जघन्यं पंच पंचोपवासं मध्यन्तु मध्यमम् ॥ ५४ ॥
 द्वात्रिंशद्दंडदूरालयस्थेन वसतेर्यतीन् ।
 सर्वान् प्रणमताऽपेतप्रतिवन्दनसाधुना ॥ ५५ ॥
 स्वदोषाख्यातये पिच्छं विभ्राणेन पराङ्मुखम् ।
 सूरीतरैः सहोपात्तमौनेनैतद्विधीयते ॥ ५६ ॥
 प्रमादेनाऽन्यपाखंडिगृहस्थयतिसंश्रितम् ।
 वस्तु स्तेनयतः किञ्चिच्चेतनाचेतनात्मकम् ॥ ५७ ॥

यतीन्प्रहरतोऽन्यस्त्रीहरणादींश्च कुर्वतः ।
 दशनवपूर्वज्ञस्य त्र्याद्यसंहननस्य तत् ॥ ५८ ॥ युगम् ।
 करोति यदि दर्पेण दोषान् पूर्वविभाषितान् ।
 सोयमन्यगणानुपस्थापनेन विशुद्धयति ॥ ५९ ॥
 प्रायश्चित्तं तदेवात्र किन्तु स्वगणसूरिणा ।
 आलोच्य प्रेषितः सतसूरिपार्श्वमनुक्रमात् ॥ ६० ॥
 आलोच्य तैस्तैरप्राप्तप्रायश्चित्तोऽन्यसूरिणा ।
 तमाद्यं प्रापितस्तेन दत्तं चरति पूर्ववत् ॥ ६१ ॥ युगम् ।
 स्वधर्मरहितक्षेत्रे प्रायश्चित्ते पुरोदिते ।
 चारः पारंरिकं जैनधर्मात्यन्तरतेर्मतम् ॥ ६२ ॥
 संघोर्वीशविरोधांतःपुरस्त्रीगमनादिषु ।
 दोषेष्वबंधः पाप्येष पातकीति बहिः कृतः ॥ ६३ ॥
 चतुर्विधेन संघेन देशान्निष्कासितोऽप्यदः ।
 चरत्येवाऽऽर्यवैराग्यसत्त्वज्ञानबलो व्रती ॥ ६४ ॥ युगम् ।
 दर्शनं यत्पुनस्तत्त्वश्रद्धानं तन्महाव्रतैः ।
 सार्द्धं यतेः स्थितस्येत्वा मिथ्यात्वं तदुदीरितम् ॥ ६५ ॥
 देशं कालं बलं ज्ञात्वा गणी वैद्यवदंगिनाम् ।
 अल्पानल्पेषु दोषेषु कुर्यात्तद्विशोधनम् ॥ ६६ ॥
 कृतागसैव कर्त्तव्यं प्रायश्चित्तं त्रिशुद्धितः ।
 ग्लानस्यैव प्रयत्नेन युक्तमौषधसेवनम् ॥ ६७ ॥
 दोषव्युदासनैः शल्यमर्यादा संयमस्थिति- ।
 स्वान्तप्रशान्तिसंपत्तिप्रमुखार्थमिदं मतम् ॥ ६८ ॥
 विनयः स्याद्विनयनं कषायेन्द्रियमर्दनम् ।
 स नीचैर्वृत्तिरथवा विनयार्हे यथोचितम् ॥ ६९ ॥
 सदृग्ज्ञानतपश्चारित्रोपचारप्रपंचकः ।
 तत्र दृग्विनयत्यागः शङ्कादीनाममी च ते ॥ ७० ॥

शंकाऽऽकांक्षाजुगुप्साऽन्यद्गप्रशंसनसंस्तवाः ।
 नाम्ना ह्येयास्त्रयोन्त्यौ तु मनोवाग्विषये स्तुती ॥ ७१ ॥
 द्रव्यादिशोधनं वस्तुप्रमाणावग्रहादिकम् ।
 बहुमानः श्रुतज्ञेषु श्रुतज्ञाऽऽसादनोज्झनम् ॥ ७२ ॥
 वयःशीलश्रुतोनाधिकाद्युपाध्यायकीर्त्तनम् ।
 चाऽनिह्वेने येनाऽयं ज्ञानावरणकारणम् ॥ ७३ ॥
 स्वराक्षरपद्मन्थार्थाहीनाध्ययनादिकम् ।
 स्याज्ज्ञानविनयः सम्यग्ज्ञानस्वमौक्षकारणम् ॥ ७४ ॥ त्रिकम् ।
 आवश्यकक्रियाशक्तिर्नानोत्तरगुणोन्नतिः ।
 तपस्तद्वत्प्रमोदश्च स्यात्तपोविनयो यतः ॥ ७५ ॥
 भक्तिश्चारित्रवस्त्वन्यवृत्ताऽनिन्दनमुद्यमः ।
 परीषहजयादौ च चारित्रविनयो मुनेः ॥ ७६ ॥
 उपोपसृत्य यश्चारैः “ उपचारो ” यथोचितः ।
 स प्रत्यक्षपरोक्षात्मा तत्राद्यः प्रतिपाद्यते ॥ ७७ ॥
 अभ्युत्थानं नतिः सूरावागच्छति सति स्थिते ।
 स्थानं नीचैर्निविष्टेऽपि शयनोच्चासनोज्झनम् ॥ ७८ ॥
 गच्छत्यनुगमो वक्तव्यनुकूलं वचो मनः ।
 प्रमोदीत्यादिकं चैवं पाठकादिचतुष्टये ॥ ७९ ॥ युग्मम् ।
 आचार्यादिष्वसत्त्वेवं स्थविरस्य मुनेर्गणे ।
 प्रतिरूपकालयोग्या क्रिया चान्येषु साधुषु ॥ ८० ॥
 आर्यादेशयमाऽसंयतादिषूचितसत्क्रिया ।
 कर्त्तव्या चेत्त्यदः प्रत्यक्षोपचारोपलक्षणम् ॥ ८१ ॥
 ज्ञानविज्ञानसत्कीर्त्तिर्नेतिराज्ञाऽनुवर्त्तनम् ।
 परोक्षे गणनाथानां परोक्षप्रश्रयः परः ॥ ८२ ॥
 विना येन विहीनस्य भिक्षोः शिक्षाऽमृतश्रियः ।
 संश्रयाय निदानं नो तथा चार्युदयश्रियः ॥ ८३ ॥

जिनाज्ञावर्त्तनं कीर्तिर्मेत्री मानापनोदनम् ।
 गुणानुरागिता संघसम्मदाद्याश्च तद्गुणाः ॥ ८४ ॥
 किमत्र बहुनोक्तेन पदं सर्वैष्टसंपदाम् ।
 रत्नत्रयीविभूषायां येन मुक्तिनिबन्धनम् ॥ ८५ ॥
 व्यापत्प्रतिक्रिया वैयावृत्त्यं स्यात्सूरिपाठके ।
 तपस्विशैक्ष्यग्लानेषु गणे संघे कुले यतौ ॥ ८६ ॥
 मनोज्ञे च तपस्व्येषु नानाऽनशनवर्त्तनः ।
 शैक्षो ज्ञानादिसंशिक्षो ग्लानो नानागदार्दितः ॥ ८७ ॥
 गणः स्थविरसन्तानश्चातुर्वर्ण्यकदम्बकम् ।
 संघः स्याद्दीक्षकाऽऽचार्यशिष्याम्नायः कुलं मतम् ॥ ८८ ॥
 चिरप्रव्रजितः साधुर्यतिः शेषो हि संयमी ।
 दीक्षोन्मुखो मनोज्ञाख्योऽसंयतो वा सुदर्शनः ॥ ८९ ॥
 विद्याजात्यादिविख्यातो मिथ्यादृग्वाऽस्य संग्रहः ।
 जिनप्रवचनस्यायं लोके गौरवकारकः ॥ ९० ॥ [पंचकम्]
 परीषहसमाश्लेषेऽमीषां यच्छ्रेमुषीमुदः ।
 संपादनं त्रिरत्नास्त्यै वैयावृत्त्यं त्रिशुद्धितः ॥ ९१ ॥
 आवासाशनपानाद्यैः प्रासुकैः क्लेशनाशिभिः ।
 तदभावे स्वकायेन स्वोपकारानपेक्षया ॥ ९२ ॥
 विण्मूत्रश्लेष्मसिंघाणकादेर्देहादपोहनात् ।
 यत्नेनोत्क्षेपनिक्षेपपरिवर्त्तक्रियादिभिः ॥ ९३ ॥
 अस्मिन्निर्विचिकित्सत्ववत्सलत्वसनाथता- ।
 यशोऽभ्युदयनिश्रेयःसुखातिप्रमुखा गुणाः ॥ ९४ ॥
 स्वस्मै योऽसौ हितोऽध्यायः स्वाध्यायो वाचनादिकः ।
 तपो वर्धमतो नान्यत्तपःसु द्वादशस्वपि ॥ ९५ ॥
 नोर्ध्वमन्तर्मुहूर्त्तात्सध्यदानमध्ययनं पुनः ।
 सदैनोनिर्जराकारि किन्तु न स्यात्कृतात्मनाम् ॥ ९६ ॥

- मनः सदर्थे वाक् पाठे वर्षोऽक्षणी तच्छ्रुतौ श्रुती ।
 प्रसक्ते निष्क्रियेऽक्षेऽन्ये तदैकाग्रमिहाप्यलम् ॥ ९७ ॥
- अस्मात्तत्त्वपराभ्यासः प्रशमश्च विरागता ।
 भवेत् प्रभावनैकान्तवादिमानप्रमर्दनम् ॥ ९८ ॥
- शरीरान्तर्बहिःसंगसंगव्युत्सर्जनं मुनेः ।
 व्युत्सर्गः स्यात्समीचीनध्यानसंसिद्धिकारणम् ॥ ९९ ॥
- ध्यानं तपः परं चित्तैकार्थलीनप्रवर्त्तनम् ।
 कीर्त्यतेन्तर्मुहूर्त्तावस्थानं स्वमोक्षसाधनम् ॥ १०० ॥
- विशिष्टमिष्टं घटयत्युदारं दूरस्थितं वस्त्वतिदुर्लभं च ।
 जैनं तपः किं बहुनोदितेन स्वर्गश्रियं चाक्षयमोक्षलक्ष्मीम् १०१
- नमोऽस्तु तस्मै मुनिसुव्रताय साक्षात्कृतन्यक्षचराचरो यः ।
 व्रतानि सत्त्वैकहितानि यस्य सन्ति क्रमप्रह्वजगन्नयस्य ॥१०२
- ॥ इति श्रीमद्वीरनन्दिसिद्धान्तचक्रवर्तिप्रणीते श्रीआचारसार-
 नाम्नि ग्रन्थे तपआचारवर्णनात्मकः षष्ठोधिकारः ॥ ६ ॥

अथ सप्तमोऽधिकारः ॥ ७ ॥



- सद्वृत्तिः सुमतिः पतिस्त्रिजगतां नेता विमुक्तेः सृते-
 र्यस्यात्यद्भुतचित्तशक्तिहुतभुग्ज्वालाकलापैरलम् ।
 तन्मार्गानुगमार्गबन्धनमहासंघातिनिर्बन्धिनः
 प्लुष्टो दुष्टपरीषहोद्भटभटः सोऽयं जिनः पातु नः ॥ १ ॥
- क्षुत्तृदशीतमलोष्णदंशमशंकेर्यारोगशय्यातृण-
 स्पर्शकेशवधानलाभमरतिं निर्दर्शनं स्त्रीक्लमम् ।
 प्रज्ञाऽज्ञानभवौ सनाग्न्यशयनान्सत्कारयाञ्चानिष-
 द्योद्भूतांश्च परीषहान्विजयते यो वीर्यचर्यो यतिः ॥ २ ॥

क्षुत्तीक्ष्णानशनादिजाक्षनिकरं स्वज्ञेयवीक्षाक्षमं
 स्वान्तं भ्रान्ततरं करोति बलवत्प्राणान्प्रयाणोन्मुखान् ।
 याऽन्यादीनजनेऽफलाऽतिसफला त्यागात्तपः पुष्टये
 तस्या धृत्यमृताशनेन शमनं कुर्वन्न्रती क्षुज्जयः ॥ ३ ॥
 चंडश्रंडकरः स्थलस्थितपयः संचारिणः प्राणिनो
 भ्रष्टप्लुष्टतनूंस्तनोति नितरां यस्मिस्तपे तापने ।
 तस्मिन् स्निग्धविरुद्धभोजनरुजाऽऽतापादिपुष्यचृषां
 त्यक्ते निःस्पृहतामृतेन कृतधीर्मुष्णाति तृष्णाजयः ॥ ४ ॥
 प्रोत्कंपा हिमभीमशीतपवनस्पर्शप्राभिन्नांगिनो
 यस्मिन्न्यान्त्यतिशीतखेदमवशाः प्रालेयकाविद्धिनः ।
 तस्मिन्नस्मरतः पुरा प्रियतमाश्लेषादिजातं सुखं
 योगागारनिरस्तशीतविकृतेर्निर्वासस्तज्जयः ॥ ५ ॥
 प्राणाघातविभीतितस्तनुरतित्यागाच्च भोगास्पृहः
 स्नानोद्वर्त्तनलेपनादिविगमात्प्रस्वेदपांसूदितम् ।
 लोकानिष्टमनिष्टमात्मवपुषः पामादिमूलं मलं
 गोत्रत्राणमिवादधाति वृजिनं जेतुं मलक्लेशजित् ॥ ६ ॥
 ग्रीष्मे शुष्यदेशेषदेहिनिकरे मार्तंडचंडांशुभिः
 संतप्तात्मतनुस्तृषानशनरुक्केशादिजातोष्णजम् ।
 शोषस्वेदविदाहखेदमवशेनातं पुराऽपि स्मरन्
 तन्मुत्तयै निजभावभावनरतिः स्यादुष्णाजिष्णुर्व्रती ॥ ७ ॥
 शून्यागारदरीगुहादिशुचिनि स्थाने विविक्ते स्थित-
 स्तीक्ष्णैर्मत्कुणकीटदंशमशकाद्यैश्चंडतुंडैः कृतां ।
 स्वांगातिं परदेहजार्त्तिमिव तां यो मन्यमानो मुनि-
 निःसंगः स सुखी च दंशमशकक्लेशं क्षमी तं नुमः ॥ ८ ॥
 शार्दूलैर्मिलितेच्छमल्लभुजगाऽऽभोगे भयैकास्पदे
 गन्धान्धद्विरदोत्करे करिरिपुकीडैकनीडे वने ।

स्वैरं कण्टककर्करादिपरुषेऽप्यत्राणपादश्चर-
न्नेकः सिंह इवार्तिभीतिविजयी ब्रज्यार्तिजित्संयमी ॥ ९ ॥

कंङ्क या गलगंडपांडुद्वथुग्रन्थिज्वरश्लीपद-
श्लेष्मोदुंबरकुष्ठपवनश्वासादिरोगार्दितः ।

भिक्षुः क्षीणबलोऽपि भेषजसुहृन्मंत्रानपेक्षः क्षमी
दुःकर्मारिविनिर्मिताऽऽर्तिविजयी स्याद् व्याधिबाधाजयः ॥१०॥

झंझावातहतार्तकौशिकशिवाफेत्कारघोरस्वरां
शंपाकूररदां स्फुरद्भुजितडिज्जिह्वां क्षपाराक्षसीम् ।

यो तं द्राग्गमयत्यसौ शयनजातायासजिद्धीरधी-
ध्वान्तात्यन्तकरालभूधरदरीदेशे प्रसुप्तः क्षणम् ॥ ११ ॥

श्रान्तः सन् श्रुतभावनाऽनशनसद्भ्यानाऽध्वयानादिभिः
स्तोकं कालमतिश्रमापहतये शय्यानिषद्ये भजन् ।

शुद्धोर्वीतृणपत्रसंस्तरशिलापट्टेषु तत्पीडनः
कंङ्क्यादिसहो भवेदिह तृणस्पशंक्षमी संयमी ॥ १२ ॥

रुष्टैः पूर्वभवापकारकलनात्तज्जन्मवैरात्खलैः-
म्लेच्छैर्निःकरुणैरकारणगुणद्वेषैश्च पापात्मकैः ।

देहच्छेदनभेदनादिविधिना यो मार्यमाणोऽप्यलं
देहात्मात्मविभेदवेदनभवक्षान्तिर्वधार्तिक्षमी ॥ १३ ॥

हंहो ! देह ! सहायतां तव समुद्दिश्यैव पोष्यो मया
पूर्त्तां मत्तपसो गृहावविमतो भ्रान्त्वाऽप्यनाप्तेऽशने ।

दोषः कोऽपि न विद्यते मम पुनर्लाभादलाभक्षमा
तां पूर्त्तिं प्रतनोत्यतः प्रियतमैषैवेत्यलाभक्षमा ॥ १४ ॥

दुर्वारेन्द्रियवृन्दरोगनिकरकूरादिबाधोत्करैः
प्रोद्भूतामरतिं व्रतोत्करपरित्राणे गुणोत्पोषणे ।

मंशु क्षीणतरां करोत्यरतिजिद्धीरः स वंद्यः सतां
यो दंडत्रयदंडनाहितमतिः सत्यप्रतिज्ञो व्रती ॥ १५ ॥

वर्णन्ते बहवस्तपोऽतिशयजाः सप्तर्द्धिपूजादयः
 प्राप्ताः पूर्वतपोधनैरिति वचोमात्रं तदद्यापि यत् ।
 तत्त्वज्ञस्य ममाऽपि तेषु न हि कोऽपीत्यार्त्तसंगोज्झिता
 चेतोवृत्तिरदृक्परीषहजयः सम्यक्त्वसंशुद्धितः ॥ १६ ॥
 जेता चित्तभवस्त्रयस्य जगतां यासामपांगेषुभि-
 स्ताभिर्मत्तानितंविनीभिरभितः संलोभ्यमानोऽपि यः ।
 तत्फल्गुत्वमवेत्य नैति विकृतिं तं वर्य्यधैर्मन्दिरं
 वन्दे स्त्र्यार्त्तिजयं जयन्तमखिलानर्थं कृतार्थं यतिम् ॥ १७ ॥
 प्रत्यक्षाऽक्रमविश्ववस्तुविषयज्ञानात्मनः स्वात्मनो
 गर्वः सर्वमतश्रुतज्ञ इति यः प्राप्ते परोक्षे श्रुते ।
 सर्वस्मिन्नापि नो तनोति हृदये लज्जां स किं तामिति
 प्रज्ञोत्कर्षमदापनोदनपरः प्रज्ञार्त्तिजित्त्ववित् ॥ १८ ॥
 ज्ञानध्यानरता मतिर्मम तपस्तीव्रं न चोत्पद्यते
 ज्ञानं पूर्णमयं जडः पशुरिति श्रोतुं वचोऽहं क्षमः ।
 नेत्यज्ञानपरीषहं स सहते प्रथ्यक्त्वस्तुस्थिति-
 र्यः कार्यं भवति स्वहेतुयुगले सत्येव नेत्यन्यथा ॥ १९ ॥
 भूषावेषविकारशस्त्रनिचयत्यागात्प्रशस्ताकृते-
 बालस्येव मनोजजातविकृतिश्चित्तस्य लज्जेति ताम् ।
 हित्वा मातृसमानमेव सकलं कान्ताजनं पश्यतः
 पूज्यो नाग्न्यपरीषहस्य विजयस्तत्त्वज्ञतापोदयः ॥ २० ॥
 वर्णी कर्णहृदां विदारणकरान् क्रूराशयैः प्रेरिता—
 नाक्रोशान् घनगर्जतर्जनखरान् शृण्वन्नशृण्वन्निव ।
 शक्त्याऽत्युत्तमसंपदाऽपि सहितः शान्ताशयश्चिन्तयन्
 यो बाल्यं खलसंकुलस्य शयनक्लेशक्षमीं तं स्तुवे ॥ २१ ॥
 ख्यातोऽहं तपसा श्रुतेन च पुरस्कारं प्रशंसां नतिं
 भक्त्या मे न करोति कोऽपि यतिषु ज्येष्ठोऽहमेवेति यः ।

ग्लानिं मानकृतां न याति स मुनिः सत्कारजातार्तिजि-
द्वेषो मे न गुणा भवन्ति न गुणा दोषाः स्युरित्यन्यतः ॥ २१ ॥

प्राज्यं राज्यमुदस्य शाश्वतपदप्राप्त्यै तपोवृंहणे
देहो हेतुरयं हि भुक्त्यनुगता चास्य स्थितिस्तत्कुतः ।
भिक्षायै भ्रमणं ह्यियः पदमिदं यस्मान्महार्थास्पदं
नीचैर्वृत्तिरनिन्दितेति विचरन् याश्चाजयः स्यान्मुनिः ॥ २३ ॥


सर्वाशाशसहान्धकारपुरुजाऽऽयामां त्रियामां यमी
योगैर्योगमयत्यवार्थमहिमाऽऽभोगैर्मुहूर्त्तं यथा ।
क्षेत्रे स्त्रीजनपश्ववद्यरहिते हृद्ये निषद्यास्थितः
सन्नत्युग्रनिशाचराप्रतिहतध्यानो निषद्याजयी ॥ २४ ॥

देशं कालं स्वकीयं बलमपि नृपतिः सम्यगालोच्य यद्-
च्छत्रुव्रातस्य जेता भवति यतिरपि स्वीयकर्मोदयेन ।
जातस्यास्यार्तिजातोद्भटभटकटकस्योरुधैर्यस्तथा यः
सोऽयं स्याद्द्वैर्वीर्याचरणचणनुतो वीरलक्ष्मीनिवासः ॥ २५ ॥

चक्रं विक्रममानमर्दनमुरुज्यां प्राज्यराज्यं च यः
कुन्धुर्ग्रन्थविरागतातिशयतस्त्यक्त्वात्मरूपाप्तये ।
तत्प्राप्तौ तु परं क्षमादिकमरं तद्धर्मचक्रं दध-
द्वंद्योऽभूद्भवनत्रयस्य तदिदं चित्रं चरित्रं मुनेः ॥ २६ ॥

इति श्रीमद्वीरनन्दिसिद्धान्तिचक्रवर्तिप्रणीते श्रीआचारसारनाम्नि
शास्त्रे वीर्याचारवर्णनात्मकः सप्तमोऽधिकारः ॥ ७ ॥

अथाष्टमोऽधिकारः ॥ ८ ॥



पद्मप्रभं कोकनदोदरप्रभं पद्माविनोदायतनं सनातनम् ।
सर्वात्मनीनोरुदयं महोदयं जिनेश्वरं नौमि विशुद्धधीश्वरम् ॥ १ ॥

शुद्धयोऽष्टौ विधीयन्ते पंचाचारविशुद्धये ।
भूषा मनोहराऽऽकारस्याऽतिशोभाश्रिये न किम् ॥ २ ॥

स्युर्भाववाक्यकायेर्याभिक्षाविनयसंश्रयाः ।
शयनाऽऽसनव्युत्सर्गगेति चेत्यष्टशुद्धयः ॥ ३ ॥

सदाऽपेतप्रमादा या वाचनादिरता मतिः ।
शंकादिदृङ्गलापेता मार्दवादिगुणान्विता ॥ ४ ॥

स्याद्भावशुद्धिराचारः सत्यामस्यां प्रवर्द्धते ।
यद्वदुतो विशुद्धोर्व्यां सम्यग्बीजव्रजस्तथा ॥ ५ ॥ (युगमम्)

कन्या प्रदानयोग्येयं क्षेत्रादिलवनोचितम् ।
प्रोत्खाताः परिखाः कूपवाप्यः शास्या दुरीहिताः ॥ ६ ॥

गीतवादित्रनृत्यानि ह्य्यानीयं वरांगना ।
भटेभमल्युद्धानि सुकृतानि वनं वरम् ॥ ७ ॥

रोग्यंधः पंगुरित्यादिव्यवहारा श्रिता प्रिया—।
संयतोचितवाक्कृत्यागाद्देशकालसभोचिता ॥ ८ ॥

मृदुमधुरगभीरा वाङ्मोक्षमार्गोपदेशना ।
वाक्यशुद्धिर्गुणांभोधिविधुदीधितिरीरिता ॥ ९ ॥ (चतुष्कम्)

विश्रंभोपादिका लोकस्याऽस्तसंस्कारसंहतिः ।
कायशुद्धिः क्षमा मूर्तिभूतेवाऽऽभाति निस्पृहा ॥ १० ॥

विरागतालतोद्भूतिभूमिर्भीतिविवर्जिता ।
जातरूपमनोहारिण्येषां भूषा तपःश्रियः ॥ ११ ॥ (युगमम्)

भयविस्मयविभ्रान्तिलीलाविकृतिलंघन—।
 प्रधावनाद्यपेतेर्यापथशुद्धिर्दयान्विता ॥ १२ ॥
 समाहितप्रशान्ताङ्गा प्रलंबितकरा वरा ।
 गतिश्चारित्रसंपत्तिहेतुर्नीतिरिव श्रियः ॥ १३ ॥
 आरंभः प्राणिनः प्राणव्यपरोप उपद्रवः ।
 उपद्रवणमंगच्छेदादिविद्रावणं मतम् ॥ १४ ॥
 संतापकरणं तस्य परितापनमेतकैः ।
 चतुर्भिरन्नं निष्पन्नमधः कर्मातिनिन्दितम् ॥ १५ ॥ (युगमम्)
 वाक्चिक्त्तकायकारितकृतानुमतकर्मणा ।
 नवभेदं तदेतेन कर्मणा परिवर्जिता ॥ १६ ॥
 योद्गमोत्पादनैषणैर्देषैः संयोजनेन च ।
 प्रमाणंगारधूमाख्यैर्व्यपेता कारणान्विता ॥ १७ ॥
 एषणासमितिप्रोक्तक्रमात्ताशनसेवना ।
 भिक्षाशुद्धिर्गुणव्रातरक्षादक्षा स्मृता नुता ॥ १८ ॥ (त्रिकम्)
 उद्दिष्टाध्यवधिपूतिमिश्राणि स्थापितं वलिः ।
 प्राभृतं च प्राविःकृतं क्रीतप्रामुष्यसंज्ञकौ ॥ १९ ॥
 परिवृतश्चाभिहतं दोष उद्भिन्ननामकः ।
 मालिकाऽऽरोहणा छेद्या निसृष्टानीति चोद्गमाः ॥२०॥ (युगमम्)
 यत्स्वमुद्दिश्य निष्पन्नमन्नमुद्दिष्टमुच्यते ।
 अथ वा यमिपाखंडिदुर्बलानखिलानपि ॥ २१ ॥
 प्रगता यस्मादसवस्तत्स्यात्प्रासुकमित्यलम् ।
 शुद्धमप्यन्नमात्मार्थं कृतं सेव्यं न संयतैः ॥ २२ ॥
 मत्स्यार्थं वा कृते मत्स्या माद्यन्ति मदनोदके ।
 नो दुर्दुरास्तथा भिक्षुर्दोष्युद्दिष्टान्नसेवकः ॥ २३ ॥
 तंडुलांब्वधिकक्षेपः स्वार्थं पाके यतीन्प्रति ।
 स्यादध्यवधिरोधो वा पाकान्तं तत्तपस्विनाम् ॥ २४ ॥

पूति प्रासुकपात्रादि मिश्रमप्रासुकेन यत् ।
 मिश्रसंगे हि पाखंडियतिभ्यो यद्वितीर्यते ॥ २५ ॥
 स्वगृहेऽन्यगृहे वा यत् स्थापितं पाकभाजनात् ।
 अन्यस्मिन् भाजनेऽन्नादि निक्षिप्य स्थापितं मतम् ॥ २६ ॥
 यक्षादेर्वलिदानावशिष्टाहारो बलिर्मतः ।
 संयतागमनार्थं वा करणं बलिकर्मणः ॥ २७ ॥
 वेलादिवसमासर्तुवर्षादिनियमेन यत् ।
 यतिभ्यो दीयमानान्नं प्राभृतं परिकीर्तितम् ॥ २८ ॥
 गेहप्रकाशकरणं यत्प्राविष्कृतमीरितम् ।
 संस्कारो भाजनादीनां वा स्थानान्तरधारणम् ॥ २९ ॥
 विद्याद्रव्यादिभिः क्रीतं क्रीतं प्रामृष्यमिष्यते ।
 स्तोकर्णं वृद्धचवृद्धिभ्यां यतिदानार्थमर्जितम् ॥ ३० ॥
 ब्रीहिकूरादिभिः शालिकूरादेः परिवर्त्तनम् ।
 यद्दास्यामीति यतये परिवर्त्तः प्रकीर्तितः ॥ ३१ ॥
 स्यादायातमभिहतं ग्रामवारगृहान्तरात् ।
 योग्यमृजुसमासन्ना ऽऽसप्तमाद्देहतो यदि ॥ ३२ ॥
 विमुद्रादिकमुद्भिन्नं मालिकाऽऽरोहणं मतम् ।
 मालिकादिसमारोहणेनातीतं धृतादिकम् ॥ ३३ ॥
 नृपतस्करभीत्यादेर्दत्तमाच्छेद्यमुच्यते ।
 अनिसुष्टमीशानीशाऽनभिमत्या यदर्प्यते ॥ ३४ ॥
 धात्रीदूतभिषग्वृत्तिनिमित्तेच्छाविभाषणम् ।
 पूर्वं पश्चात्स्तुतिः क्रोधचतुष्कं वश्यकर्म च ॥ ३५ ॥
 स्वगुणस्तवनं विद्यामंत्रचूर्णोपजीवनम् ।
 चेत्येते षोडशोत्पादनाख्या दोषा विभाषिताः ॥ ३६ ॥
 बाललालनशिक्षादिर्धात्रीत्वं दूतता मता ।
 दूरबन्धुजनानां वाग्मयनानयनक्रिया ॥ ३७ ॥

गजाऽश्वजांगुलीबालवैद्याद्यैर्नाचवृत्तिभिः ।
 भिषग्वृत्तिर्मता तादृगन्यैरप्यशनाऽर्जनम् ॥ ३८ ॥
 स्वरान्तरिक्षभौमांगव्यंजनच्छिन्नलक्षण-
 स्वप्राष्टांगनिमित्तैर्यन्निमित्तमशनार्जनम् ॥ ३९ ॥
 दीनाद्यन्नाद्यदानेन पुण्यं ननु भवेदिति ।
 पृष्ठेऽभ्युपगमान्नाथं भवेदिच्छाविभाषणम् ॥ ४० ॥
 दाता ख्यातस्त्वमित्याद्यैर्यद्देहानन्दनन्दनम् ।
 पूर्वं पश्चाच्च भुक्तेस्तत्पूर्वं पश्चात्स्तवद्वयम् ॥ ४१ ॥
 क्रोधाद्यन्नार्जनं क्रोधचतुष्कं वश्यकर्म यत् ।
 वश्यकृन्मंत्रतंत्रादिदेशनेनाशनार्जनम् ॥ ४२ ॥
 स्वतपः श्रुतजात्यादिवर्णनं स्वगणस्तवः ।
 विद्यागः सिद्धविद्यादिप्रभावादिप्रदर्शनम् ॥ ४३ ॥
 पाठसिद्धादिमंत्राणामङ्गशृंगारकारिणः ।
 चूर्णादिदेशने स्यातां मंत्रचूर्णोपजीवने ॥ ४४ ॥
 दोषाः शंकितम्रक्षिते निक्षिप्तं पिहितोज्झिते ।
 व्यपहारो दातृमिश्रापकलिता दशैषणाः ॥ ४५ ॥
 शंकितं शंकितं सेव्यमेतदन्नं न वेति यत् ।
 सस्नेहहस्तपात्रादिदत्तं यन्म्रक्षितं मतम् ॥ ४६ ॥
 सचित्रपद्मपत्रादौ क्षिप्तं निक्षिप्तसंज्ञितम् ।
 सचित्तेनाब्जपत्रादिना वृतं पिहिताशनम् ॥ ४७ ॥
 स्यादुज्झितं बहु त्यक्त्वा यच्चूताद्यल्पसेवनम् ।
 पानादि दीयमानं वाऽनल्पेन गलेनेन तत् ॥ ४८ ॥
 यत्यर्थं संभ्रमाच्चेलपात्रादेरसमीक्ष्य यत् ।
 समाकर्षणमात्रातं व्यपहार इति श्रुते ॥ ४९ ॥
 नम्रः शौण्डः पिशाचोऽन्धः पतितो मृतकाऽनुगः ।
 तीव्ररोगी व्रणी विंगी नीचोच्चस्थानसंस्थितः ॥ ५० ॥

आसन्नगर्भिणी वेश्या दास्यन्तरिताऽशुचिः ।
 भक्षयन्ति किमप्येवमाद्या दोषास्तु दातृगाः ॥ ५१ ॥ (युग्मम्)
 मिश्रं षट्जीवसम्मिश्रमपक्वं पावकादिभिः ।
 द्रव्यैरत्यक्तपूर्वस्ववर्णगन्धरसं विदुः ॥ ५२ ॥
 लिप्तमप्रासुकैस्तोयमृत्तिकातालकादिभिः ।
 लितैर्द्वीकराद्यैर्यदीयमानाशनादिकम् ॥ ५३ ॥
 स्वादार्थमन्नपानानां यत्संयोजनकर्म तत् ।
 प्रोक्तं संयोजनं नानारोगाऽसंयमकारणम् ॥ ५४ ॥
 अन्नेनार्द्धं तृतीयांशं कुक्षेः पानेन पूरयेत् ।
 वायोः सुखप्रचारार्थं चतुर्थमवशेषयेत् ॥ ५५ ॥
 प्रमाणादतिरेकोऽस्मात्प्रमाणागो भवेद्यतः ।
 ध्यानाध्ययनभंगार्तिनिद्राऽऽलस्यादयोऽग्निः ॥ ५६ ॥
 रागेणष्टान्नपानात्तौ सेवांगारो निगद्यते ।
 धूमोऽनिष्टान्नपानात्तौ यद् द्वेषेण निषेवनम् ॥ ५७ ॥
 क्षुच्छान्त्यावश्यकप्राणरक्षाधर्मयमा मुनेः ।
 वैयावृत्यं च षट् भुक्तेः कारणानीति यन्मतम् ॥ ५८ ॥
 ततः शरीरसंवृद्ध्यै तत्तेजोबलवृद्धये ।
 स्वादार्थमायुःसंवृद्ध्यै नैव भुंजीत संयतः ॥ ५९ ॥
 महोपसर्गाऽऽतंकांगसंन्यासांगिदयातपो—
 ब्रह्मचर्याणि भिक्षोर्षट् कारणान्यशनोज्ज्वने ॥ ६० ॥
 एतद्दोषविहीनान्नभुक्तेरन्तरकारिणः ।
 अन्तरायाः कियन्तोऽत्र वर्ण्यन्ते वर्णिनामिमे ॥ ६१ ॥
 रसपूयाऽस्थिमांसासृक्चर्मामिध्यादिवीक्षणम् ।
 काकाद्यमेध्यपातौगे वमनं स्वस्य रोधनम् ॥ ६२ ॥
 अश्रुपातश्च दुःखेन पिंडपातः स्वहस्ततः ।
 काकादिपिंडहरणं पतनं त्यक्तसेवनम् ॥ ६३ ॥

पादान्तरालात्पंचाक्षगतिः पंचेन्द्रियात्ययः ।
 स्वोदरकृमिविण्मूत्ररक्तपूयादिनिर्गमः ॥ ६४ ॥
 निष्ठीवनं सदंष्ट्रांगिदशनं चोपवेशनम् ।
 पाणिपात्रेऽत्र सांगास्थिनखरोमादिदर्शनम् ॥ ६५ ॥
 प्रहारो ग्रामदाहो ऽशुभोग्रबीभत्सवाक्श्रुतिः ।
 उपसर्गाः पतनं पात्रस्यायोग्यगृहाशनम् ॥ ६६ ॥
 जानुदेशादधः स्पर्शश्चेत्येवं बहवो मताः ।
 लोकसंयमवैराग्यजुगुप्साभवभीतिजाः ॥ ६७ ॥ षड्भिः कुलकम् ।
 ज्ञात्वा योग्यमयोग्यं च द्रव्यं क्षेत्रत्रयाश्रयम् ।
 चरत्येव प्रयत्नेन भिक्षाशुद्धिमतो यतिः ॥ ६८ ॥
 कुलार्द्धिजातिरूपाज्ञातपोज्ञानबलोद्भवैः ।
 मदैर्विहीना विनये शुद्धिः सद्गुणसन्नतिः ॥ ६९ ॥
 कार्याऽर्हत्सिद्धोपाध्यायसूरिसाध्वादिकेष्वसौ ।
 समीक्ष्य क्षेत्रकालाऽवस्थासभादिं यथागमम् ॥ ७० ॥
 नाऽत्यासन्नो न दूरस्थो न पार्श्वस्थो न पृष्ठगः ।
 नोच्चस्थो वा गुरुं पृच्छेत्पृच्छेदभिमुखो नतः ॥ ७१ ॥
 स्थिते स्थित्वोपविष्टे सत्युपविश्य गुरौ स्फुटम् ।
 श्रद्धामार्दवभक्त्या ऽऽर्जवादियुक्तः कृतांजुलिः ॥ ७२ ॥
 वक्तार्यन्यकथास्तस्मिन्विक्षेपोत्पादकं वचः ।
 तत्पार्श्वे स्वैरवागवृत्तिप्रवृत्ती च त्यजेद्यतिः ॥ ७३ ॥
 संस्तरोत्क्षेपनिक्षेपप्रमुखैः परिकर्मभिः ।
 शर्म संपादयेत्सूरेः शर्मैषी विनयान्वितः ॥ ७४ ॥
 श्रुत्वोक्तेः स्वलितं नैव हसेत्कस्याऽपि नो वदेत् ।
 अप्रियं हर्षामर्षाभ्यां न कुर्यात्परपीडनम् ॥ ७५ ॥
 इयं विनयशुद्धिर्भूषाऽशेषगुणश्रियः ।
 कारणं सुखदं नान्यदिहाऽमुत्र च देहिनाम् ॥ ७६ ॥

अनात्मोद्देशनिष्पन्ने निरारंभेऽन्यसम्भते ।
 शून्यागारादिदेशे न न स्त्रीक्षुद्रनटादिके ॥ ७७ ॥
 व्युत्सर्गादिश्रमोच्छ्रित्यै शयनाऽऽसनयोः कृतिः ।
 यतेरत्यल्पकालं सा शयनाऽऽसनशुद्धिधीः ॥ ७८ ॥ (युग्मम्)
 चूर्णीकृत्य नखात्केशान्विश्लिष्यैकैकमुत्सृजेत् ।
 अनुल्बलणमलेपं च क्ष्वेलसिंहाणकादिकम् ॥ ७९ ॥
 वीक्ष्य पूर्वापरोर्ध्वाधःपार्श्वभागान्पुरोदिते ।
 स्थाने प्रस्त्रवणाच्चारं वातं निःशब्दमुत्सृजेत् ॥ ८० ॥
 पश्चाच्छुचिं प्रकृत्येष्टकाविकृत्यादिभिः पुनः ।
 स्यात् क्षालिताऽऽसनकरः सौवीरोष्णजलादिभिः ॥ ८१ ॥
 जरारुजार्दितः कार्यं संन्यासेन त्यजेदिति ।
 व्युत्सर्गशुद्धिः संशुद्धिं विधत्ते यमिनामियम् ॥ ८२ ॥
 पुष्टिं विशिष्टामियमष्टशुद्धिर्विशुद्धभावैः परिभावितेह ।
 करोति पंचाचरणस्य यद्भत् सौरीमरीचिः सरसीजलक्ष्मीम् ८३
 छत्रत्रय यस्यं जगत्रयस्य स्वामित्वसंकीर्त्तिपरं रराज ।
 सन्मंगलं वः स जिनोऽस्तु देवः श्रीवासुपूज्यो भुवनत्रयेऽद्यः ८४
 इति श्रीमद्वीरनन्दिसिद्धान्तिचक्रवर्त्तिप्रणिते श्री ' आचारसार '
 नाम्नि शास्त्रे शुद्धचष्टकवर्णनात्मकोऽष्टमोऽधिकारः ॥ ८ ॥

नवमोऽधिकारः ॥ ९ ॥



श्रीमांस्त्रिलोक्या कृतपादसेवो यः सर्वसत्त्वामृतदिव्यरावः ।
 स्वादिष्टदः सोऽनुपप्रभावः सुपार्श्वदेवो भवकक्षदावः ॥ १ ॥
 आवश्यकाक्रियाऽवश्यं कार्यं कर्माऽवशस्य वा ।
 मुनेः कर्मोदितं सेति कषायाक्षोऽवशोऽवशः ॥ २ ॥

सा षड्विधोदितेत्येवं समतास्तववन्दनम् ।
 सप्रतिक्रमणप्रत्याख्यानकायविसर्जनम् ॥ ३ ॥
 स्यान्नामस्थापनाद्रव्यभावभेदाच्चतुर्विधा ।
 समता नाम समतैतस्या नाम स्ववाचकम् ॥ ४ ॥
 जीवाजीवोभयेष्टार्थजातिद्रव्यगुणाक्रिया ।
 नामोत्पत्तिनिमित्तानपेक्षं यन्नाम तन्मतम् ॥ ५ ॥
 यत्सेयमित्यभेदेन सदृशेतरवस्तुषु ।
 स्थापनं स्थापनं वाऽर्हत्प्रतिकृत्यक्षतादिषु ॥ ६ ॥
 द्रव्यं भविष्यत्पर्यायं गतार्पितविवर्ति च ।
 तद्द्वेधाऽऽगमो नोआगमश्चेत्याद्यस्तयोरयम् ॥ ७ ॥
 जीवः स्यादुपयोगो नो विज्ञातसमतागमः ।
 आगमादन्यो नोआगमाख्यः स त्रिविधो यथा ॥ ८ ॥
 ज्ञायकांगं भविष्यंस्तद्रव्यतिरिक्तमिति त्रिधा ।
 तेष्व्वाद्यं भाव्यतिक्रान्तवर्त्तमानविकल्पतः ॥ ९ ॥
 आधाराऽऽधेयधर्मोपचारेणांगत्रयस्य च ।
 तत्त्वं धनुःशतं भुंक्ते धावतीत्यत्र वा तथा ॥ १० ॥
 स्याच्च्युतं च्यावितं त्यक्तमित्यतीतं त्रिभेदगम् ।
 च्युतं त्यागं विनाऽऽयुष्यक्रमक्षयगतात्मकम् ॥ ११ ॥
 च्यावितं कदलीघातपतितं त्यागवर्जितम् ।
 त्यक्तं भक्तादिकत्यागैर्घाताऽघातगतात्मकम् ॥ १२ ॥
 विषास्त्रघातभीरुक्तक्षयसंक्लेशवेदना- ।
 ऽऽहारोच्छ्वासनिरोधाः स्युरायुष्यच्छेदकारिणः ॥ १३ ॥
 स्याद्भाव्यर्पितपर्यायो भविष्यन्नाजनामभाक् ।
 भविष्यद्राजपर्यायो वोपचारान्नुपात्मजः ॥ १४ ॥
 कर्मनोकर्मभेदं स्यात्तृतीयं तत्र कर्म यत् ।
 चरित्रमोहमन्दानुभावद्रव्यैरसस्ततिः ॥ १५ ॥

नोकर्ममृत्सुवर्णाश्ममाणिक्याऽहिस्त्रगादिकम् ।
 समताकारणं बाह्यभावभाववलोकिनः ॥ १६ ॥
 अर्पितेन विवर्तेन वर्त्तमानेन संयुतम् ।
 द्रव्यं भावो भवेद्भावमात्रं वा विनयाश्रयः ॥ १७ ॥
 भाव आगमनोआगमद्विभेदस्तयोर्भवेत् ।
 आगमः समताशास्त्रार्थोपयोगयुतो यतिः ॥ १८ ॥
 द्विभेद उपयुक्तस्तत्परिणत इतीतरः ।
 शास्त्रं विनोपयुक्तोऽस्यामुपयुक्त इति स्मृतः ॥ १९ ॥
 सं यः स्वार्थनिवृत्त्यात्मनेन्द्रियाणामयोऽयनम् ।
 समयः सामायिकं नाम स एव समताह्वयम् ॥ २० ॥
 समस्यारागरोषस्य सर्ववस्तुष्वयोऽयनम् ।
 समायः स्यात्स एवोक्तं सामायिकमिति श्रुते ॥ २१ ॥
 समतोपेतचित्तो यः स तत्परिणताह्वयः ।
 प्रकृतोऽत्रायमन्यासु क्रियास्वेवं निरूपयेत् ॥ २२ ॥
 सर्वव्यासंगनिर्मुक्तः संशुद्धकरणत्रयः ।
 धौतहस्तपदद्वन्द्वः परमानन्दमन्दिरम् ॥ २३ ॥
 चैत्यचैत्यालयादीनां स्तवनादौ कृतोद्यमः ।
 भवेदनन्तसंसारसन्तानोच्छ्रित्तये यतिः ॥ २४ ॥ (युगम्)
 यथा निश्चेतनाश्रिन्तामणिकल्पमहीरुहाः ।
 कृतपुण्यानुसारेण तदभीष्टफलप्रदाः ॥ २५ ॥
 तथाऽर्हदादयश्चास्तरागद्वेषप्रवृत्तयः ।
 भक्तभक्त्यनुसारेण स्वर्गमोक्षफलप्रदाः ॥ २६ ॥ (युगम्)
 गरापहारिणी मुद्रा गरुडस्य यथा तथा ।
 जिनस्याऽप्येनसो हंत्री दुरितारातिपातिनः ॥ २७ ॥
 सुमनः संगमादंगतीहस्तत्रं ? पवित्रताम् ।
 पिष्टः प्रकृष्टमाधुर्यं प्रकृष्टेशुरसाद्यथा ॥ २८ ॥

चंपापावादिनिर्वाणक्षेत्रादीनि पवित्रताम् ।
 वंद्यतां च ब्रजत्येव वंद्यसंगमतस्तथा ॥ २९ ॥ (युगम्)
 मत्वेति जिनगेहादिं त्रिःपरीत्य कृतांजुलिः ।
 प्रकुर्वस्तच्चतुर्दिक्षु सत्र्यावर्त्ता शिरोनतिम् ॥ ३० ॥
 घोरसंसारगंभीरवारिराशौ निमज्जताम् ।
 दत्तहस्तावलंबस्य जिनस्यार्चार्थमाविशेत् ॥ ३१ ॥ (युगम्)
 जिनेशतारकाधीशपादसंपादितोत्सवः ।
 श्रीलालामन्दिरस्वीयलोचनेन्दीवरः पुनः ॥ ३२ ॥
 ईर्याऽऽगः शुद्ध्यै व्युत्सर्गं कृत्वाऽऽसीनोऽनुकंपया ।
 आलोच्य समतां वर्यां कुर्यादात्मेच्छयाऽन्यदा ॥ ३३ ॥ (युगम्)
 लक्षणं समतादीनां पुरोक्तं किन्तु वर्णयते ।
 व्युत्सर्गावसरोच्छ्वाससंख्यानामादि साम्प्रतम् ॥ ३४ ॥
 क्रियायामस्यां व्युत्सर्गं भक्तेरस्याः करोम्यहम् ।
 विज्ञाप्येति समुत्थाय गुरुस्तवनपूर्वकम् ॥ ३५ ॥
 कृत्वा करसरोजातमुकुलालंकृतं निजम् ।
 भाललीलासरः कुर्यात् त्र्यावर्त्ता शिरसो नतिम् ॥ ३६ ॥
 आद्यस्य दंडकस्यादौ मंगलादेरयं क्रमः ।
 तदन्तेऽप्यंगव्युत्सर्गः कार्योतस्तदनन्तरम् ॥ ३७ ॥
 कुर्यात्तथैव ' थोस्सामी ' त्याद्यार्थाद्यंतयोरपि ।
 इत्यस्मिन् द्वादशावर्त्ताः शिरोनतिचतुष्टयम् ॥ ३८ ॥ (युगम्)
 ग्रन्थारंभे समाप्तौ च स्वाध्याये स्तवनादिषु ।
 सप्तविंशतिरुच्छ्वासा व्युत्सर्गे दुर्मनस्यपि ॥ ३९ ॥
 व्रतेत्वन्यतमस्याऽतिचारशुद्धेर्दिनस्य च ।
 स्यात्प्रतिक्रमणेऽष्टायशतं रात्र्यास्तु तद्दलम् ॥ ४० ॥
 पाक्षिके त्रिशतं चातुर्मासिके स्याच्चतुः शतम् ।
 शतानि पंच संवत्सरस्य षट्सु क्रियान्तगे ॥ ४१ ॥

पंचविंशतिरुच्छ्वासा गोचर्यातिचारयोः ।
 जिनसाधुनिषद्यानां विण्मूत्रोत्सर्जनैः ॥ ४२ ॥
 देवतास्तवने भक्ती चैत्यपंचगुरुभयोः ।
 चतुर्दश्यां तयोर्मध्ये श्रुतभक्तिर्विधीयते ॥ ४३ ॥
 स्यात्सिद्धश्रुतचारित्रशान्तिभक्तिचतुष्टयम् ।
 अष्टम्यां श्रुतभक्त्योनमेतत्तीर्थशजन्मानि ॥ ४४ ॥
 पाक्षिके जिनचैत्ये च यद्यष्टम्यादिकर्मणाम् ।
 संयोगो देवतापूजादर्शनस्तवनैः सह ॥ ४५ ॥
 प्राक् शान्तिभक्तितस्तेषु चैत्यपंचगुरुभयोः ।
 भक्ती स्तः सिद्धभक्तिः स्यात्सिद्धप्रतिकृतिस्तुतौ ॥ ४६ ॥ त्रिकं ।
 चतुर्दशीदिने कर्तुं क्रियां न लभते यदि ।
 धर्मकार्यादिनाऽष्टम्याः क्रिया कार्या तु पाक्षिके ॥ ४७ ॥
 नन्दीश्वरक्रियायां स्तः सिद्धनन्दीश्वरोभयोः ।
 भक्ती पंचगुरूणां च शान्तिभक्तिस्तदन्तगा ॥ ४८ ॥
 स्यात्सिद्धचैत्ययोः पंचगुरूणां स्नपनस्तवे ।
 भक्ती सशान्तिभक्तिस्तु हीनमध्याद्विभक्त्यदः ॥ ४९ ॥
 स्थिरेतरप्रतिष्ठायां चतुर्थस्नपने पुनः ।
 चलचैत्यप्रतिष्ठायाः पूर्वोक्तस्नपनक्रिया ॥ ५० ॥ द्विकम् ।
 स्थिरप्रतिष्ठास्नानेऽस्मिन्नेषैवाऽऽलोचनाऽन्विता ।
 चारित्रभक्तिः स्यात्किन्तु सिद्धभक्तेरनन्तरम् ॥ ५१ ॥
 सिद्धभक्तिर्मुनौ ज्येष्ठे सिद्धान्तविदि सा युता ।
 श्रुतभक्त्याऽऽचार्यभक्त्या तु गणिन्धेतत्रयं पुनः ॥ ५२ ॥
 सूरौ सैद्धान्तिकेऽल्पेऽपि प्रतिमायोऽसंस्थिते ।
 सिद्धभक्तिर्भवेद्योगशान्तिभक्ती च संसृते ॥ ५३ ॥
 अत्र चरित्रभक्तिश्चेत्सिद्धभक्तेरनन्तरम् ।
 योगभक्त्या परीतिश्च परिनिष्क्रमः क्रिया ॥ ५४ ॥

ज्ञानोत्पत्तौ क्रियैषैव सिद्धभक्तेरनन्तरम् ।
 श्रुतभक्तिश्च स्यात्किन्तु जिननिर्वाणभूष्वपि ॥ ५५ ॥
 परिनिर्वाणभक्तिस्तु योगभक्तेरनन्तरम् ।
 परिनिर्वाणभक्त्या तु त्रिः परीत्य क्रिया भवेत् ॥ ५६ ॥ (युग्मम्)
 सिद्धनिर्वाणयोः पंच गुरुणां भक्तिरप्यतः ।
 स्याच्छान्तिभक्तिः श्रीवर्द्धमाननिर्वाणवासरे ॥ ५७ ॥
 समाधिविधिना सम्यक् सामान्ये संयते मृते
 सिद्धभक्तिर्भवेद्योगशान्तिभक्तिद्वयं ततः ॥ ५८ ॥
 यद्यत्र श्रुतभक्तिः स्यात्सिद्धभक्तेरनन्तरम् ।
 कृतिकर्मेति निर्दिष्टं साधौ सिद्धान्तवेदिनि ॥ ५९ ॥
 सामान्यमुनिकर्मेव व्रतिन्युत्तरयोगिनि ।
 स्यात्तु चरित्रभक्तिश्च सिद्धभक्तेरनन्तरम् ॥ ६० ॥
 स्यात्सिद्धश्रुतचारित्रयोगभक्तिचतुष्टयम् ।
 शान्तिभक्तिश्च सिद्धान्तवेदिन्युत्तरयोगिनि ॥ ६१ ॥
 आचार्येषु चतुर्थेषु योगभक्तेरनन्तरम् ।
 सूरिभक्तिर्भवेदष्टौ निषद्यादेहयोरिमाः ॥ ६२ ॥
 सिद्धश्रुतयोर्भक्ती श्रुतपंचम्यां तु वाचना ।
 स्वाध्यायः शान्तिभक्त्यन्तमस्य निष्ठापनं ततः ॥ ६३ ॥
 एतत्संन्यासप्रारंभे शान्तिभक्तिर्न हीह तु ।
 श्रुतपंचमीक्रिया स्यादस्य निष्ठापने पुनः ॥ ६४ ॥
 महत्यो भक्तयः स्वाध्यायेषु संन्यासगे मुनौ
 योगभक्तिर्विधातव्या योगग्रहणमोक्षयोः ॥ ६५ ॥
 सिद्धप्रतिक्रमणनिष्ठितकरणभक्तयः ।
 चतुर्विंशतितीर्थेशभक्तिश्च नियमे यतेः ॥ ६६ ॥
 पाक्षिकचातुर्मासिकसांवत्सरिककर्मसु ।
 प्रतिक्रमणसंज्ञेषु नियमोक्तक्रियैव तु ॥ ६७ ॥

पश्चाच्चारित्रभक्तिः स्यात्सिद्धभक्तेः क्रियान्तगाः ।
 चारित्रबृहदालोचनाध्वाचार्यत्रिभक्तयः ॥ ६८ ॥ (युग्मम्)
 चारित्रबृहदालोचगुरुभक्तिद्वयं विना ।
 शेषाः शेषेषु कर्त्तव्याः स्युः प्रतिक्रमणेषु ताः ॥ ६९ ॥
 प्राक् सिद्धयोगभक्ती स्तो दीक्षाग्रहणलुंचने ।
 तल्लुंचनावसाने तु सिद्धभक्तिर्विधीयते ॥ ७० ॥
 स्तः सिद्धयोगभक्ती द्वे प्रत्याख्याने तदन्तगा ।
 सूरिभक्तिर्भवेत्सिद्धभक्तिर्निष्ठापनेऽस्य तु ॥ ७१ ॥
 ताः स्युर्मंगलगोचरप्रत्याख्याने तु भक्तयः ।
 महत्यः शान्तिभक्तिश्च सूरिभक्तेरनन्तरम् ॥ ७२ ॥
 श्रुतसूरिभक्तिपूर्वं स्वाध्यायं प्रविधाय तु ।
 निष्ठापयेदमुं काले श्रुतभक्त्या यथोदिते ॥ ७३ ॥
 भवेन्मंगलगोचारमध्याह्ने स्नपनस्तवः ।
 सर्वर्षाकालयोगस्यऽऽदाननिष्ठापनेऽपि तु ॥ ७४ ॥
 योगभक्तिर्भवेदत्र सिद्धभक्तेरनन्तरम् ।
 सिद्धान्तवाचनायाः श्रुतपंचम्याः क्रियोदिताः ॥ ७५ ॥ (युग्मम्)
 सिद्धान्तार्थाधिकारणामादावन्ते च भक्तयः ।
 तिस्रः सिद्धश्रुताऽऽचार्यसंश्रिताः परिकीर्त्तिताः ॥ ७६ ॥
 कुर्याद् व्युत्सर्गमेकैकं समाप्तौ भक्तिपूर्वकम् ।
 सिद्धान्तार्थाधिकारणां विद्याविद्याफलाप्तये ॥ ७७ ॥
 ज्ञानविज्ञानसंपन्नः स्थविरः प्रश्रयाश्रयः ।
 गुरुणां सन्निधौ सिद्धसूरिभक्ती विधाय तु ॥ ७८ ॥
 गुर्वाज्ञया समादाय गणेशपदवीं ततः ।
 शान्तिभक्तिं यतिः कुर्याद्गुर्वादीनामपि स्तवम् ॥ ७९ ॥ युग्मम् ।
 ऋज्वंगस्थाने व्युत्सर्गे लीलाऽऽलंबितदोर्गुणे ।
 समांगुलीचतुष्कान्तरस्थपादेऽप्यकंपिते ॥ ८० ॥

कुड्याश्रितं लतावक्रं स्तंभावष्टंभकुंचिते ।
 स्तनेक्षाकाकदृक्शीर्षकंपितं युगकन्धरम् ॥ ८१ ॥
 भ्रूक्षेपोत्तरितोन्मत्तपिशाचाष्टदिशेक्षणम् ।
 ग्रीवाऽवनमनं मूकसंज्ञा चांगुलिचालनम् ॥ ८२ ॥
 निष्ठीवनं खलिनितं शबरीगुह्यगूहनम् ।
 कपित्थमुष्टिग्रीवोन्नमनं शृंग्वलिताह्वयम् ॥ ८३ ॥
 मालिकोद्वहनं स्वांगस्पर्शनं घोटकांघ्रि च ।
 स्थानं द्वात्रिंशदित्येते त्याज्या दोषास्तथा परे ॥ ८४ ॥ पंचकम् ॥
 वामान्तर्गुल्फवामस्य गुल्फो बाह्यः स्थितस्तयोः ।
 पादयोरूरुमूलस्थं पल्यंके पार्ष्णिणयुग्मकम् ॥ ८५ ॥
 गुल्फस्थोत्तानवामस्थोत्तानावामकरः समः ।
 पल्यंकेऽत्रासने स्याच्चेत्कायोत्सर्गः सुसौष्टवः ॥ ८६ ॥ युग्मम् ॥
 त्रिशुद्धौ द्वादशावर्त्ते द्विनिषण्णे चतुर्नतौ ।
 बद्धांजुलौ त्यजेद्दोषान् कृतिकर्मत्रजेऽप्यमून ॥ ८७ ॥
 स्तब्धः प्रविष्टोऽनालब्धमालब्धं परिपीडितम् ।
 दोलायितं मनोदुष्टं मत्स्योद्वर्त्तनभेषितम् ॥ ८८ ॥
 हीनाधिकर्द्धिगौरवशेषगौरवघर्घरम् ।
 भेष्यत्वं स्तनितं मूकमुन्मत्तकमनाद्भुतम् ॥ ८९ ॥
 तर्जितं शब्दितं संघकरमोचितं कुंचितम् ।
 वेदिकाबद्धक्रोधादिशल्याचार्यादिदर्शनम् ॥ ९० ॥
 प्रत्यनीकं सुललितादृष्टे कच्छपरिं गितम् ।
 हलितं त्रिवलितं चेति द्वात्रिंशदमी मताः ॥ ९१ ॥ चतुष्कम् ॥
 नष्टदुष्टाष्टकर्माणस्ते पुष्टाष्टगुणर्द्धयः ।
 त्रिलोकीमस्तकोत्तंसाः सिद्धा नः सन्तु सिद्धिदाः ॥ ९२ ॥
 श्रीपादेंदूदयस्यासीदमरीचिकुरोऽम्बरम् ।
 यस्य स्याद्वादिनो विश्ववेदिनः पातु नो जिनः ॥ ९३ ॥

विपक्षक्षयजानंतानंतज्ञानादिसद्गुणः ।
 दद्यादद्य स नः प्राज्यं वृजिनारिजयं जिनः ॥ ९४ ॥
 निराकृत्यान्तरं ध्वान्तं सूरिसूरः करोत्वरम् ।
 सन्मानसांबुजानंदममन्दं वाक्करैर्वैः ॥ ९५ ॥
 कुर्वन्नखर्वदुर्वादिमदद्विरदमर्दनम् ।
 स्याद्वादाद्रावुपाध्यायसिन्धुरारिर्विजुंभताम् ॥ ९६ ॥
 रत्नत्रयामृतांभोधिविधवः साधवः श्रियम् ।
 दृष्टुरात्मर्द्धिनिर्धूतदुरितध्वान्तवृत्तयः ॥ ९७ ॥
 त्रिजगद्गुरवः सर्वैर्गुणैर्गुरव इत्यमी ।
 गुरवः पंच नः पान्तु पापापायनिकायतः ॥ ९८ ॥
 लोकत्रयेशदत्तार्ध्यमप्यनर्ध्यं महोदयम् ।
 रत्नत्रयं पवित्रं नः पुनातु हृदयं सदा ॥ ९९ ॥
 स्तुत्यः स्तुतिशतैर्धर्मः शर्मदो यो गुणाधिकः ।
 गुणिनः सद्गुणाश्चैते भवन्तु मम मङ्गलम् ॥ १०० ॥

यत्कान्तकान्तिः कुमुदं वितन्वती
 तनोत्यलं तत्कमलोत्सवं नवः ।
 निरस्तदोषाऽभ्युदयाक्षयश्रियं
 क्रियात्स चंद्रप्रभदेववल्लभः ॥ १०१ ॥

इति श्रीमद्वीरनन्दिसिद्धान्तचक्रवर्तिप्रणीते श्रीआचारसारनाम्नि
 शास्त्रे नवमोऽधिकारः ॥ ९ ॥

अथ दशमोऽधिकारः ॥ १० ॥



यद्वाक्यामृतमाजवंजवदवोत्ततात्मनामात्मनां
नानैनश्चिततापलोपनपरं श्रीशीतलः शीतलम् ।

यस्यांगस्य मरीचिमंडलमिलानंदेंदिरामन्दिरं
पायात्पार्वणशीतरश्मिरुचिरः सोऽयं जिनाधीश्वरः ॥ १ ॥

दीक्षां पीठिकयोदितेन विधिना शिक्षां गृहीत्वा समा—
चारेणानुमतो गणेन गणिना प्राप्तश्च सत्सूरिताम् ।

षट्त्रिंशद्गुणभूषणो व्यपगतव्यापद्रुणं सद्गुणं
रक्षन् यः समयं नयत्यतितरां धन्यः स मान्यो मुनिः ॥ २ ॥

ज्योतिः शास्त्रविनूतजातकमतान्नानानिमित्तक्षणा—
प्रश्नाच्चायचयग्रहावलिबलक्षीणत्वसंप्रेक्षणात् ।

त्पश्नस्याक्षरलक्षणेक्षणवशात्कालागमात्स्वायुषो
मानं द्वादशवर्षसंमितमतो हीनं च निश्चित्य सः ॥ ३ ॥

पश्चाच्चारुतरात्मसंस्करणधीर्धीरो मुमुक्षुर्गुणी
प्रीत्या पालितमात्मनात्मनि महान्क्षेहानुबंधे महत् ।

वृन्दं तुन्दिलबालरोगिसुतपः शैक्षादिभिद्वन्वितं
प्रारोप्यात्मभरं वरं गणधरे सद्गुत्तलक्ष्मीधरे ॥ ४ ॥

रक्षादक्षतमं गणस्य गणिनं सर्वं गणं चादरा
दाहूय प्रियवाक्चयामृतरसासारेण चेतोगतम् ।

तापं तस्य निरस्य दुस्तरतरं जातं वियोगाद्गुरोः
स्वस्यातो नियतं विहारमपरं कुर्वन्मुनीन्द्रोत्तमः ॥५॥त्रिकम् ।

प्रेक्ष्यन्ते बहुदेशसंश्रयवशात्संवेगिताद्याप्तय—
स्तीर्थाधीश्वरकेवलोद्गममही निर्वाणभूस्यादयः ।

स्थैर्यं धैर्यविरागतादिषु गुणेष्व्याचार्यवर्ये क्षणा—
 द्विधावित्तसमागमादधिगमो नूतनार्थसार्थस्य च ॥ ६ ॥
 सद्रूपं बहुसूरिभाक्तिकयुतं क्षामादिदोषोज्झितं
 क्षेत्रं पात्रमपीक्ष्यते तनुपरित्यागस्य निःसंगता ।
 सर्वस्मिन्नापि चेतनेतरबहिःसंगे स्वशिष्यादिके
 गर्वस्यापचयः परषिहजयः सल्लेखना चोत्तमा ॥ ७ ॥
 सम्यक्कायकषायकार्श्यकरणं सल्लेखनाद्या वरै—
 र्योगैर्वर्षचतुष्टयं रसपरित्यागैस्तथाब्दद्वयम् ।
 सौवीरान्नरसोज्जनैरभिषवाब्जेनाब्दमेतद्दलं
 बाह्यैर्मन्दतपोभिरुग्रनियमैरब्दार्धमंगार्दनम् ॥ ८ ॥
 कालं कायबलं च देशमशनं पानं प्रकृत्यादिकं
 ज्ञात्वा पित्तकफानिलैर्निजगतेर्न स्याद्यथा विक्रिया ।
 कर्त्तव्या विदुषा तथोक्तविधिभिर्बाह्यैस्तपः प्रक्रमै—
 राचार्याऽनुमतैः समाधिफलदैरेषांगसल्लेखना ॥ ९ ॥
 सदध्यानप्रकरैः कषायविषया सल्लेखना श्रेयसी
 स्वेष्टानिष्टवियोगयोगयुगजे बाधानिदानोद्भवे ।
 इत्यार्त्तस्य चतुर्विधस्य विजयो हिंसामृषास्तेयसं—
 रक्षानन्दविभेदतोऽशुभकृतो ध्यानस्य रौद्रस्य च ॥ १० ॥
 ध्यातृध्यानविचिंत्यचिंतनफलान्यंगानि चत्वारि तैः
 स्याद् ध्यानं सदसच्च तत्र भवति ध्यातोत्तमैरन्वितः ।
 आद्यैः संहननैस्त्रिभिस्त्रिभिरुपेतोऽन्त्यैः स नाऽस्मिन्पुनः
 चिन्तातर्वहिरंगकारणसृणिप्रेर्यो हि कार्यद्विपः ॥ ११ ॥
 एकस्मिन्विषयेऽग्रमाननमभूदस्या मतेरित्यसा—
 वेकाग्रा विषयोपयोगनिरता चिन्ता निरोधोऽचला—
 वस्था स्यान्नजगोचराचलमनो ध्यानं तदंतर्मुद्ग—
 तीवस्थानमतीवदुर्धरतया नाऽतः परं तिष्ठति ॥ १२ ॥

मिथ्यात्वोरुतमस्तिरस्कृतसुदृग्ज्ञानोऽधिकक्रोधवान्
 स्तब्धः सत्स्वपि वंचनांचितमतिर्लुब्धः परार्थेष्वपि ।
 दुर्लेश्यावशगाशयश्च भवति ध्याताऽशुभध्यानयो-
 ध्येयं ध्यानविशेषलक्षणविनिर्देशक्षणे लक्ष्यते ॥ १३ ॥
 जीवाजीवकलत्रपुत्रकनकाऽगारादिकादात्मनः
 प्रेमप्रीतिवशात्मसात्कृतबहिःसंगाद्वियोगोद्गमे ।
 क्लेशेनेष्टवियोगजार्त्तमचलं तच्चिन्तनं मे कथं
 न स्याद्विष्टवियोग इत्यपि सदा मन्दस्य दुःकर्मणः ॥ १४ ॥
 क्रूरैर्व्यन्तरचौरवैरिमनुजैर्व्यालैर्भृगैरापदि
 प्राप्तायां गरलादिकैश्च महती तन्नाशचिन्ताऽऽपदा ।
 संयोगो न भवेत् सदा कथमिति क्लेशातिनुन्नं मनः
 श्रार्त्तध्यानमनिष्टयोगजनितं जातं दुरन्तैनसः ॥ १५ ॥
 बाधासंजनितात्तमार्त्तनिहितं स्वान्तं नितान्तास्थिरं
 तीव्राद्विश्वपरीषहान्मम कदा विश्लेष इत्यंगिनः ।
 दीनस्यास्तविशिष्टवस्तुविषयज्ञानस्य न स्यात्कथं
 क्लेशाल्या मम जातु संगम इति क्लिष्टं च तत्स्यान्मनः ॥ १६ ॥
 नानोपायचयेन नीचचरितैर्भ्रान्त्वा विशालामिला-
 माभीलं मकराकरं च बहुशो तुच्छेच्छया प्राप्य यत् ।
 प्राप्यं पुण्यवता जनेन कनकं कान्तं च कान्तादिकं
 तत्कांक्षाक्षुभिता मतिर्बत निदानार्त्तं महार्त्तप्रदम् ॥ १७ ॥
 ग्लान्यश्रुद्गमशोकशोषजडतामूर्छागकंपोत्कता
 निःश्वासस्वरभंगकाष्ण्यकृशतामौनाऽभिवीक्षामृति-
 प्रस्वेदाऽनिमिषेणास्थितिरुजायाञ्चामृषोक्त्यादयः
 स्पष्टाः स्वस्य परस्य वाऽऽर्त्तजनितास्तज्ज्ञापकाः कायिकाः १८
 अर्त्तिर्दुःखमसातजातजनितं स्यादात्तमर्त्तौ भवं
 पापाऽऽदाननिदानमार्द्रसिचयं यद्वद्रजःसंश्रयम् ।

मिथ्यादृष्टिगुणादिषड्गुणपदं येन प्रमादास्पदं
 दुर्लेश्यात्रयजं सुदुःखजनकं तिर्यग्गतिप्रापकम् ॥ १९ ॥
 हिंसानन्दमसातकारणगणैर्हिंसारुचिर्देहिनां
 भेदच्छेदविदारणासुहरणैरन्यैश्च तैर्दारुणैः ।
 रोषेर्ष्याद्युदितैरसत्यवचनैरन्यस्य हान्या मृषा-
 नंदं रौद्रमसातसन्ततिपदे मिथ्याप्रलापे रुचिः ॥ २० ॥
 स्तेयानन्दमवाप्य यत्परधनं वंध्यादिनिद्येहितै—
 रानंदित्वमवाप्तुमुत्सुकतरं चेतश्च तैस्तद्भवेत् ।
 स्वं संरक्ष्य विपक्षदूरमुदिता तोषोग्रता या तु सं—
 रक्षानंदमपि स्ववस्तु निखिलं निर्वैरि कुर्वे इति ॥ २१ ॥
 अक्षापाटवमाननाऽक्षयरुणता दाहश्च देहे महान्
 हेत्युक्षेपविरुक्षवाग्भृकुटयः शक्तिप्रशंसात्मनः ।
 स्वेदस्वाधरनिष्ठुरग्रहकराघातांगकंपादयः
 कार्यांकाः स्वपरावबोधविषयास्तद्रौद्रभावोद्भवाः ॥ २२ ॥
 रुद्रःऋतराशयो गतदयो रौद्रं हि रुद्रे भवं
 आर्द्रं चर्म यथोरुधूलिनिलयं तद्वत्कुकर्मालयम् ।
 पंचस्वादिगुणेषु तीव्रतरतत्कृष्णत्रिलेश्योद्गतं
 प्रोद्यत्तीव्रतरार्त्तिनारकगतिप्राप्तोर्नामित्तं मनम् ॥ २३ ॥
 ध्याताऽपेतजनोक्तगीतवितताऽऽतोद्यादिकोलाहले
 स्थाने स्थावरजंगमांगिरहिते पूते नितान्तं समे ।
 निश्छिद्रे निरुपद्रवे पृथुशिलेलाद्ये मुखस्पर्शानि
 प्रध्यानाभिरतः स्थितो न नियमं स्वभ्यस्तयोगे त्वयम् ॥ २४ ॥
 यानांगावयवप्रचालनवचोजुंभाद्यभावो मुनि-
 व्युत्सर्गेण समावलंबकशिलास्तंभो निखातो यथा ।
 पर्यंकेन यथासुखं स्वमनसः शय्यादिभिर्वा स्थितो
 निःसंगोऽस्तसमस्तबाह्याविषयव्यापृत्यशेषेन्द्रियः ॥ २५ ॥

प्राणापानविनिग्रहादतितरां भ्रांतिर्मतेरुच्छ्वस—
 न्मन्दं मन्दमतो न नेत्रयुगलं सम्यग्निमीलन्न च ।
 प्रोन्मीलन्दशनैर्मनाग्दशनपंकत्यग्राणि विभ्रन्मनः—
 शांतिं मूर्त्तिमतीमिवार्त्तिजयिनीं स्वां मूर्त्तिमप्यूर्जिताम् ॥ २६ ॥
 सद्दृष्टिर्मृदुताऽऽर्जवादिसहितः श्रेण्योरशेषश्रुतः
 स्याद् ध्याता दशपूर्वविच्च नवपूर्वज्ञो परत्राऽपि च
 ध्येयन्यस्तमना निरस्तनियमः कालेषु संध्यादिषु
 निर्वाणोचितमाद्यसंहननमेवाऽस्मिन्पुनर्ध्यातरि ॥ २७ ॥ (त्रिकम्)
 धर्म्यं शुक्लमिति द्विभेदमुदितं सद्द्धानमाद्यं तयो—
 राज्ञाऽपायविपाकगात्र विचयात्संस्थानगात्स्याच्चतु— ।
 भेदं भूरि विकल्पजालकलितं जैनान्नयाच्चैगमा—
 त्सर्वं सर्वविदो वचो न हि नयापेतं यतो वस्तु च ॥ २८ ॥
 विज्ञातुं न तु शक्यमावृत्तियुताध्यक्षानुमानादिना—
 त्यक्षानंतविवर्त्तवर्त्तिसकलं वस्त्वस्तदोषार्हताम् ।
 आज्ञावाग्विचयस्तयोक्तमनृतं नैवेति तद्वस्तुन—
 श्रिन्ताज्ञाविचयो विदुर्नयचयः संज्ञानपुण्योदयः ॥ २९ ॥
 दुःकर्मात्मदुरीहितैरुपचितं मिथ्याविरत्यादिभि—
 र्व्यापज्जन्मजरामृतिप्रभृतयो वाऽपाय एनःकृताः ।
 जीवेनादिभवे भवेत्कथमतोऽपायादपायः कदा
 कस्मिन्केन ममेत्यपायविचयः सत्कारणादीक्षणम् ॥ ३० ॥
 गत्यादौ परिणामतस्तनुभृतां प्राप्तोदयोदीरणं
 क्लेशश्लेषकरं सुखोत्करकरं कर्माशुभं तच्छुभम् ।
 शक्त्या युक्तमसंख्यलोकमितषदस्थानान्वितस्थानया
 इत्येवं विचयो विपाकविचयः प्रत्यस्तदोषोच्चयः ॥ ३१ ॥
 संस्थानं यदनित्यताऽशरणता संसार एकाकिता—
 ऽन्यत्वं चाशुचिताऽऽस्रवः सुनयतः स्यात्संबरो निर्जरा ।

लोको बोध्यतिदुर्लभत्वमपरो धर्मस्तदित्यन्वितं
 भेदैः स्वैर्विचयोऽस्य चित्तनमनुप्रेक्षा स्मृतं द्वादश ॥ ३२ ॥
 उत्पत्तिः प्रलयश्च पर्ययवशाद्द्रव्यात्मना नित्यता
 वस्तूनां निचये प्रतिक्षणमिहाज्ञानाज्जनो मन्यते ।
 नित्यत्वं द्रवदंबुदीपकलिकास्थैर्यं यथार्थादिके
 नष्टे नष्टयुतिः करोति बत शोकार्ती वृथाऽऽस्तीयके ॥ ३३ ॥
 मंत्रास्तंत्रततिस्तदान्वितकृतिर्दुर्गा द्विषद्दुर्गमा
 भृत्याः किं न भृताः सुहृत्ततिरपीत्येतेषु सत्स्वप्यगुः ।
 सर्वे पूर्वमहीभृतः क्षतिमतः कस्यापि कालत्रये
 त्राताऽत्रास्ति न नाशमीयुषि पुरा पुण्यार्जिते वाऽऽयुषि ॥ ३४ ॥
 वृत्त्या जातिगतिष्ववाप्तकरणोऽनंतांगहारः सदा
 प्रोद्भूतिप्रलयो नरामरभृगाद्याहार्यपर्यायवान् ।
 हित्वा सात्त्विकभावजातमितरैर्भावैः स्वकर्मोद्भूतै-
 र्जीवोऽयं नटवद्भ्रमत्यभिनवः सर्वत्र लोकत्रये ॥ ३५ ॥
 कोऽप्याप्तः स्वजनोऽनुगोऽस्ति न परो वा याति जन्मांतरं
 जीवे जन्मनि वाऽत्र मित्रनिकरैः किं नाशितं वा हृतम् ।
 चित्रं गात्ररुजादिजं हृदयजं वाऽसातमेकस्ततो
 मृत्युत्पत्तिनिवृत्तिषु प्रणयिनोऽन्येऽर्थेष्वनर्थो निजः ॥ ३६ ॥
 चैतन्यं जडतैकताऽवयविसंदोहोदिताऽनेकता
 नित्यत्वं क्षयिता च मूर्त्तिवियतिर्मूर्तत्वमित्यादिभिः ।
 भेदं देहिशरीरयोरगणयन् किं नेक्षते वृद्धिम-
 द्देहं खेदिनि देहिनि स्थितमतिक्रान्तेऽत्र दुर्मित्रवत् ॥ ३७ ॥
 रेतः शोणितजातिधातुनिचितं प्रच्छादितं चर्मणा
 सान्द्रोद्रिकगलन्मलं बहुविलैरंगं जुगुप्सानुगाम् ।
 भीतिं किं न तनोत्यसंस्कृतिबाहिश्चर्मात्रगात्रे न चेत
 स्पष्टं द्रष्टुमपि क्षमोऽस्ति किमिदं त्रातुं पतत्र्यादितः ॥ ३८ ॥

देहे स्नेहयुते लगत्यविरतं रेणोर्गणोऽयं यथा
 मिथ्यावृत्तकषाययोगकलुषेऽजस्रं सजंत्यंगिनि ।
 तद्वत् स्वैकशरीरगाः सुमिलिताऽनंताणवो वर्गणा
 विश्वात्मावयवेष्वनंतगणना नो कर्मणां कर्मणाम् ॥ ३९ ॥
 दष्टे दुष्टविषाहिनांऽगिनि यथा नष्टप्रचेष्टे विषं
 पुष्यज्जांगुलिकेन मंत्रबलिना संस्तंभितं तिष्ठति ।
 सम्यक्त्वव्रतनिष्कषायपरिणामाऽयोगताभिस्तथा
 मिथ्यात्वादिचतुःस्वहेतुविगमाच्चूत्नैसां नागमः ॥ ४० ॥
 संश्लिष्टात्मबलस्य निर्गलनतो निःशेषविश्लेषत-
 श्रान्तर्बाह्यचतुःस्वहेतुवशतः स्वर्णोपले स्वर्णता ।
 यद्वद्देहिनि कर्मणोऽंशगलनान्निःशेषविश्लेषतः
 सम्यक्त्वग्रहणाद्यनेककरणैस्तद्वद्विशुद्धात्मता ॥ ४१ ॥
 मध्यांशः परितोऽप्यनंतवियतो लोकस्त्रिवाताऽऽवृतः
 पंचद्रव्यचितः प्रकर्तुरहितो नित्यः सदाऽवस्थितः ।
 संस्थानेन तु सुप्रतिष्ठकसमोऽसंख्यप्रदेशप्रमो
 मध्यस्थत्रसनालिरत्र भविना स्पृष्टं न दृष्टं पदम् ॥ ४२ ॥
 नैकाक्षैर्विकलाक्षपंचकरणासंज्ञव्रजैर्जातु या
 लब्धा बोधिरगण्यपुण्यवशतः संपूर्णपर्याप्तिभिः ।
 भव्यैः संज्ञिभिरातलब्धि विधिभिः कौश्रित्कदाचित् क्वचित्
 प्राप्या सा रमतां मदीयहृदये स्वर्गापवर्गप्रदा ॥ ४३ ॥
 दाताऽभीष्टविशिष्टवस्तुनिचयस्याकांक्षिणेऽपि क्षणा-
 द्दर्त्तात्तेर्नरनारकादिभवसंभूतेः स्मृतेर्भीकृतेः ।
 हंताऽऽक्रान्तजगत्रयांतकरिपोर्यः स्वान्तगः संस्तुत-
 स्त्राताऽत्राणशरीरिणां न हि परो धर्मात्सुशर्मप्रदात् ॥ ४४ ॥
 श्रद्धानं सदशंकितादिसदनं तत्त्वार्थसंचिन्तनं
 संवेगः प्रशमोदयेन्द्रियदमः प्राज्योद्यमः संयमः ।

वैराग्यं वरगुणिताऽतिमृदुता निर्मायिताऽसंगता
 धर्मस्येति समस्तवस्तुपरमोपेक्षा च लक्ष्मोदितम् ॥ ४५ ॥
 धर्म्यं स्यान्निखिलार्थसार्थनिहितं चित्तं समं संस्थितं
 सम्यग्दृष्ट्ययतादिसप्तमगुणांतेषु प्रवृद्धं क्रमात् ।
 साक्षात्संवरनिर्जरादिकरणं नानात्मनां कर्मणां
 सऽल्लेश्यात्रयजं च नाकसुखदं प्राग्रं क्रमात्सिद्धिदम् ॥ ४६ ॥
 शुक्लध्यानमतश्चतुर्विधमिदं प्रोक्तं वितर्कौ पृथ-
 क्तवेकत्वानुगताबुभावपि सवीचारेतरौ स्तः क्रमात् ।
 कार्यस्यातिशयेन जातपरमाह्वानं तु सूक्ष्मक्रियं
 ध्यानं ह्यप्रतिपाति तादृशसमुच्छिन्नक्रियं चेत्यपि ॥ ४७ ॥
 आद्यं शुक्लमनेकधा स्वविषये वृत्त्या पृथक्त्वेन यत्
 सर्वद्रव्यगतश्रुतस्य परमस्यास्मिन् वितर्कस्य यः ।
 संचारोऽर्थवचस्त्रियोगगहने वीचार एषो भवे-
 द्ध्यानं सार्थकनामधाम तदिदं स्यादिष्टसंपत्प्रदम् ॥ ४८ ॥
 एकत्वेन न पर्ययान्तरतया जातो वितर्कस्य य-
 द्यो वीचार इहैकवस्तुनि वचस्येकत्र यांगेऽपि च ।
 नार्थव्यंजनयोगजालचलनं तत्सार्थनामेत्यदो
 ध्यानं घातिविघातजातपरमार्हन्त्यं द्वितीयं मतम् ॥ ४९ ॥
 शुक्लेऽभ्यन्तरबाह्यकारणगणो न्यक्षं च तल्लक्षणं
 धर्म्यं वा प्रथमं क्षयोपशमयोर्मोहस्य हेतुर्द्रयोः ।
 श्रेणयोर्मोक्षविनाकदं विलयकृद्धातित्रयस्यापरं
 वर्यं क्षीणकषाय एव यमलं तच्छुक्लेश्योद्भवम् ॥ ५० ॥
 ध्यानं चिन्तनमेकवस्तुनि कियत्कालं मतं तच्छ्रुत-
 ज्ञानं स्वावरणक्षयोपशमजं ध्यानोपचारस्ततः ।
 शश्वद्विश्वनिरन्तरावृतिहतिप्रत्यक्षबोधेऽर्हति
 कर्मस्थित्यनुभागघातगलनाद्यर्थस्य तत्रेक्षणात् ॥ ५१ ॥

सूक्ष्मा कृष्टिगता क्रियेति तनुगो योगोऽत्र सूक्ष्मक्रियं
 ध्यानं ह्यप्रतिपात्यनश्वरमिदं नामाऽस्य तत्सार्थकम् ।
 तन्नात्युद्यतराघघातनसमुघातक्रियाऽनन्तरं
 योगिन्यर्हति जीविते समुद्भूदन्तर्मुद्गर्त्ते स्थिते ॥ ५२ ॥
 योगोऽस्मिन्प्रहतो बभूव हि समुच्छिन्नक्रियं सुस्थितं
 ध्यानं ह्यप्रतिपाति तेन तद्भूदन्वर्थनामास्पदम् ।
 लेख्यातीतमयोगकेवलिजिने शुक्लं चतुर्थं वरं
 निर्मूलप्रविलीनसंसृतिगदं स्वात्मोपलब्धिप्रदम् ॥ ५३ ॥
 संस्कारातिशयः प्रसन्नहृदयस्त्यागी क्षमी प्रोद्यमी
 प्रव्यक्तस्वपरस्थितिः शुभवचोरत्नावलीराजितः ।
 शूरः शीलपरो गुणस्थिररुचिर्भव्योऽभिमानी परं
 साध्वीं साधयति स्वभावसुभगामाराधनां नायिकाम् ॥ ५४ ॥
 शेषेऽल्पे निजजीवने जनहितं देशं महीशान्वितं
 नानाजैनजनास्पदं सुखपदं सत्संगिनां योगिनाम् ।
 संप्राप्यात्मनोगतं बहुमतं सम्यङ्निवेद्य स्थितः
 सूरिभ्यः सकलैश्च तैः सुविदितः संघान्वितैः स्वीकृतः ॥ ५५ ॥
 आचार्यैः परिचर्ययाऽऽहितहितैः सद्ब्रह्मपंचाशता
 द्वाभ्यां वाऽतिजघन्यतः परिवृतः प्रीत्यात्तमार्थार्थ्यतः ।
 आलोच्याऽऽत्मकृतं कृती त्रिकरणैर्दोषं विशुद्धाशयः
 श्रुत्वातः प्रवरं प्रतिक्रमणमप्यारुह्य सत्संस्तरम् ॥ ५६ ॥
 प्राज्ञोऽसौ क्रमशोऽज्ञानं परिहरन्नेकैकमास्वाद्य त-
 त्सम्यग्दर्शितमिष्टमिष्टमसकृत्कांक्षाक्षयार्थं बुधैः ।
 हित्वाऽतस्त्रिविधाज्ञानं धृतिकरं किं स्तोकेतन्मया
 भुक्तात्पूर्वमनेकमेरुमहतो मे तृप्तिकस्येत्यतः ॥ ५७ ॥
 त्यक्त्वाऽतः कुशलः क्रमेण विविधं धीरः समाध्यातये
 पानं सिक्थयुतं विलेपि सरसं निःश्लेहमच्छुं पयः ।

किं तृप्तिर्भवतीयती भवभवे पीतादजातेत्यतो
नानानीरधिनीरतोऽतिमहतो मे कर्मघर्मात्तिनः ॥ ५८ ॥

ज्ञाताऽऽस्वादसमस्तवस्तुभिरलं बाह्यैरसारैः परं
जैनेन्द्रं वचनामृतं जननमृत्यातंकनाशीति तत् ।

धृत्वा पंचगुरून्मनस्यविचलं तन्मंत्रमुच्चारयन्
धर्म्यं शुक्लमपि प्रकृष्टफलदं ध्यायंस्तनुं व्युत्सजेत् ॥ ५९ ॥
(चतुष्कम्)

देवैस्तिर्यगचेतनैश्च मनुजैः प्राप्तोपसर्गस्तदा

त्यक्त्वाऽऽहारशरीरसंगमखिलं बाधाऽविरामावधि ।

सावद्यं सकलं च निर्मलमना ध्याने प्रशस्ते स्थित-
स्तिष्ठेत्पंचगुरून्भिमतफलप्राप्त्यभ्युपायानपि ॥ ६० ॥

इंगिन्यां चान्यसंपादितहितविरतौ वर्णितो योऽत्र भक्त-
प्रत्याख्याने क्रमोऽसौ निरतिशयमृतौ स्वोपकारप्रवृत्तौ ।

ज्ञेयः प्रायोपगत्यां स्वपरहितकृत्यकवांच्छाप्रवृत्तौ
ताभिः सप्ताष्टजन्मस्वपगतदुरिता मोक्षलक्ष्मीं लभन्ते ॥६१ ॥

दीक्षामादाय शिक्षामथ गणधरतां रक्षणार्थं गणस्य
संस्कारं स्वस्य भावैः शमदमविभवैर्योऽत्र सल्लेखनां च ।


क्रोधादीनां विधाय प्रथितपृथुयशाः साधयेदुत्तमार्थं
सः स्यात्सद्भव्यसस्योत्पलनिकरमुद्दे मेघचन्द्रो मुनीन्द्रः ॥६२ ॥

श्रेयोनाथ ! सरस्वतीश्वरतया रत्नाकरत्वेन तु
गांभीर्येण वरेण निर्मलतया वार्द्धिः समोस्तु त्वया ।

किं वंधा जलधेः सदा प्रमुदितत्रैलोक्यसंसेव्यता
लक्ष्मीश्चाक्षयसंगमाऽस्ति परमा मूर्त्तिर्मनोहारिता ॥ ६३ ॥

इति श्रीमद्वीरनन्दिसिद्धान्तचक्रवर्तिप्रणीते श्री 'आचारसार'
नाम्नि ग्रन्थे ध्यानवर्णनात्मको दशमोऽधिकारः ॥ १० ॥

अथैकादशोऽधिकारः ॥ ११ ॥



श्रियं ममैनस्तिमिरक्षयोज्ज्वलां
 सन्मार्गगः श्रीविमलः क्रियात्सदा ।
 जिनो निजानंतवरैर्गुणोत्करै-
 विराजमानो जनताब्जभास्करः ॥ १ ॥
 जीवस्य कर्मणो भेदवेदनायेदमुच्यते ।
 संक्षेपेणाज्ञसंज्ञत्यै जीवकर्मप्ररूपणम् ॥ २ ॥
 जीवो गुणोऽस्य पर्याप्तिः प्राणः संज्ञा तु मार्गणाः ।
 चतुर्दशोपयोगश्चेत्याद्यं विंशतिभेदगम् ॥ ३ ॥
 त्रसादीनां चतुर्युग्मेष्वविरुद्धोदयान्वितात् ।
 जातिकर्मोदयाज्जीवसमासाः स्युश्चतुर्दश ॥ ४ ॥
 त एते स्थूलसूक्ष्मैक क्षद्वित्रिचतुरिन्द्रियाः ।
 संज्ञ्यसंज्ञ्यंगिपंचाक्षपर्याप्तेतरसंज्ञकाः ॥ ५ ॥
 संगृहीतविशेषद्विसामान्यत्वादितिरीताः ।
 नैगमाश्रयणादेवमन्यत्राऽपि निरूपयेत् ॥ ६ ॥ (युग्मम्)
 सचित्ताऽचित्तमिश्रोष्णा शीता मिश्रा च संवृता ।
 विवृतेत्यंगिनामष्टौ स्युः सन्मूर्च्छनयोनयः ॥ ७ ॥
 सचित्ताचित्तयोर्मिश्रा संवृतेतरयोरपि ।
 शीतोष्णमिश्राः पंचैवं जीवानां गर्भयोनयः ॥ ८ ॥
 उपपादयोनयः स्युः शीतोष्णाचित्तसंवृताः ।
 संवृतैकेन्द्रियेऽन्येषु विवृतोष्णा त्वन्निकायिके ॥ ९ ॥
 जराद्यडजपोताः स्युर्गर्भेऽप्येवोपपादिकाः ।
 नाकिनो नारकाश्चान्ये स्युः सम्मूर्च्छनयोनयः ॥ १० ॥
 सप्तसप्तनिगोदद्वयोर्वीतोयाग्निवायुषु ।
 प्रत्येके दशयोनीनां षडपिंडद्विकलेन्द्रिये ॥ ११ ॥

पंचाक्षे नारके देवे चत्वारि तु चतुर्दश ।
 नरे चतुरशीतिः स्युर्लक्षाण्येव विशेषतः ॥ १२ ॥
 न जन्म शंखावर्त्तायां तीर्थेशाश्चक्रिणो बलाः ।
 कूर्मोन्नतायां स्युश्चान्ये वंशपत्राकृतौ परे ॥ १३ ॥
 आदीन्द्रके त्रिहस्ताः स्युराद्युर्व्यामन्तिमेन्द्रके ।
 सप्तचापास्त्रिहस्ताश्च षडंगुल्यस्तनूच्छ्रयः ॥ १४ ॥
 द्वितीयाद्युर्वरान्तेन्द्रकेषु स्याद्विगुणः क्रमात् ।
 नारकाणामयं हानिवृद्धी स्यातां परेषु तु ॥ १५ ॥
 ऋज्व्या गत्या समुत्पन्नस्तृतीयसमये वरः ।
 देहः सूक्ष्मनिगोदस्य लब्ध्यपर्याप्तकस्य च ॥ १६ ॥
 पल्याऽसंख्येयभागेन विभक्तं स्याद्वनांगुलम् ।
 चतुर्वृद्धियुतोऽप्यस्मादालापादीदृशो मतः ॥ १७ ॥
 लब्धिनिर्वृत्यपर्याप्तपर्याप्तिष्ववरो वरः ।
 निर्वृत्यपूर्णपूर्णेऽपि विशेषः केषुचिद्यथा ॥ १८ ॥
 घनांगुलस्य संख्येयभागः स्यादवरः क्रमात् ।
 पूर्णद्वित्रिचतुःपंचाक्षाणां संख्यातसंगुणः ॥ १९ ॥
 तज्जघन्यमणुंधर्या कुंथावप्यवगाहनम् ।
 स्यात्काणमक्षिकायां च सिक्थमत्स्ये यथाक्रमम् ॥ २० ॥
 वरं त्रिचतुर्दश प्रतिष्ठितंगमपूर्णके ।
 पंचाक्षे च ततः पूर्णेऽमीषां संख्यातसंगुणम् ॥ २१ ॥
 जंबूद्वीपः सुवृत्तोऽसौ मध्यलोकाऽतिमध्यगः ।
 लक्षयोजनविस्तारस्ततः स्यात्त्रयवर्णवः ॥ २२ ॥
 धातकीखंडद्वीपोऽतः स्यात्कालोदकवारिधिः ।
 स्तः पुष्करवरौ द्वीपसागरौ वारुणीवरौ ॥ २३ ॥
 तथा क्षीरवरक्षौद्रवरनन्दीश्वरादयः ।
 मध्ये प्रशस्तनामानोऽसंख्येयाः समनामकाः ॥ २४ ॥

स्वयंभूरमणद्वीपसागरावन्तसंस्थितौ ।
 सर्वे सार्द्धद्विकोद्धारसागरोपमसम्मिताः ॥ २५ ॥
 जंबूद्वीपात्तु विष्कंभा द्विगुणाद्विगुणाः क्रमात् ।
 पूर्वं पूर्वं परिक्षिता वलयाकृतयोऽखिलाः ॥ २६ ॥
 स्वस्वनामरसास्वादा लवणो वारुणीवरः ।
 वार्द्धी क्षीरघृतवरौ चत्वार इति कीर्त्तिताः ॥ २७ ॥
 कालोदकपुष्करवरस्वयंभूरमणार्णवाः ।
 जलास्वादास्त्रयः क्षौद्ररसाः शेषास्तु सागराः ॥ २८ ॥
 आमानुषोत्तरान्मर्त्या यतः सोन्वर्थसंज्ञकः ।
 पुष्करद्वीपमध्यस्थः स गिरिर्वलयाकृतिः ॥ २९ ॥
 स्वयंभूरमणद्वीपमध्यस्थाद्वलयाकृतेः ।
 स्वयंप्रभाचलात्सर्वा कर्मभूमिर्बाहिः स्थिता ॥ ३० ॥
 स्वयंप्रभाचलादारात्परतो मानुषोत्तरात् ।
 मध्याभूरन्तरद्वीपा जघन्या भोगभूमयः ॥ ३१ ॥
 क्रोशोनं योजनं दैर्घ्यमेकं द्वादश साधिकम् ।
 सहस्रयोजनं गोभ्यां भृंगे शंखेऽम्बुजे वरम् ॥ ३२ ॥
 सम्मूर्च्छनजपर्याप्ते स्वयंभूरमणांबुधौ ।
 सहस्रयोजनं मत्स्ये सरित्संगेऽस्य तद्वलम् ॥ ३३ ॥
 लवणाब्धौ सरित्संगमेऽस्याष्टादशतद्वलम् ।
 कालोदकाब्धौ तत्सिधुसंगे च द्विगुणं ततः ॥ ३४ ॥
 जलस्थलखगापूर्णे खगपूर्णे च गर्भजे ।
 सम्मूर्च्छनस्थलखगे पूर्णे चापपृथक्त्वगः ॥ ३५ ॥
 जलस्थलखगापूर्णे स्यात्सम्मूर्च्छनजन्मनि ।
 वरो वितस्तिर्देहाल्पः कुंथुमात्रः पयश्चरे ॥ ३६ ॥

१ रक्तवृश्चिके ।

जलगे गर्भजे पूर्णे स्यात्पंचशतयोजनम् ।
 स्थलगे गर्भजे पूर्णे त्रिकोशं तिर्यंगंगिनि ॥ ३७ ॥
 त्रिभोगभूजे त्रिद्वयेकक्रोशाः स्युः कर्मभूमिजे ।
 चापाः पंचशतं पंचविंशतिश्च नरे वरम् ॥ ३८ ॥
 चापाः स्युरसुरे पंचविंशतिः शेषभावन ।
 व्यन्तरेषु दशोत्सेधो ज्योतिष्के सप्त देहगः ॥ ३९ ॥
 कल्पेषु द्विद्विचतुर्षु स्युश्चतुर्षु द्वयोर्द्वयोः ।
 सप्त षट् पंच चत्वारस्त्रयः सान्द्राः करास्त्रयः ॥ ४० ॥
 त्रित्रित्रिधैवेयकेष्वनुदिशानुत्तरेष्वतः ।
 स्युः सान्द्रद्विद्विद्वचद्वैककराः काये दिवौकसाम् ॥ ४१ ॥
 कुलानां कोटिलक्षाणि स्युर्भूतोयाग्निवायुषु ।
 द्युत्तरा विंशतिः सप्त त्रीणि सप्त यथाक्रमम् ॥ ४२ ॥
 अष्टाविंशतिः सप्ताष्टौ नवान्द्रौनत्रयोदश ।
 वनस्पतौ द्व्यक्षे त्र्यक्षे चतुरक्षे पयश्चरे ॥ ४३ ॥
 नव दश द्वादशोरःपरिसर्पे चतुष्पदे ।
 विहंगे द्वादश नरे नारके पंचविंशतिः ॥ ४४ ॥
 देवे षड्विंशतिस्तेषां कोटिलक्षाणि पिंडतः ।
 सान्द्रसप्तनवत्यग्रशतमात्राणि देहिनाम् ॥ ४५ ॥
 भौमभावनयोरायुर्जघन्यं चादिमेन्द्रके ।
 दशाब्दानां सहस्राणि घर्मायां नवतिर्वरम् ॥ ४६ ॥
 लक्षाणां नवतिः पूर्वकोट्योऽसंख्या दशांशकः ।
 रत्नाकरोपमस्यास्यां द्वितीयादीन्द्रकत्रये ॥ ४७ ॥
 एकत्रिसप्ताद्युपमा दश सप्तदश क्रमात् ।
 द्वाविंशतिस्त्रयस्त्रिंशदाद्युर्व्याद्यन्तिमेन्द्रके ॥ ४८ ॥
 प्रथमादिवरायुष्यं समयोत्तरमीरितम् ।
 द्वितीयादिजघन्यायुरिति कल्पेष्वयं क्रमः ॥ ४९ ॥

आयुरन्तर्मुहूर्तः स्यादेषोऽप्यष्टादशांशकः ।
 उच्छ्वासस्य जघन्यं नृतिरश्चां लब्ध्यपूर्णके ॥ ५० ॥
 शुद्धोर्व्यायुः सहस्राणि द्वादश द्व्यग्रविंशतिः ।
 खरोर्व्यां सप्त वर्षाणां तोयेऽग्नौ स्याद्द्विनत्रयम् ॥ ५१ ॥
 त्रीण्यब्दानां सहस्राणि वायुजीवे वनस्पतौ ।
 सहस्राणि दश द्यक्षे द्वादशाब्दानि केवलम् ॥ ५२ ॥
 दिनान्येकोनपंचाशत् त्र्यक्ष्ये स्युश्चतुरिन्द्रिये ।
 मासाः षड्विहगेऽब्दानां सहस्राणि द्विसप्ततिः ॥ ५३ ॥
 द्विचत्वारिंशदब्दानां सहस्राणि भुजंगमे ।
 नवोऽरःपरिसर्पाणां पूर्वांगानि वरायुषि ॥ ५४ ॥
 पूर्वकोट्यवरे संज्ञिन्यप्येतौ भोगभूमिषु ।
 त्रसाः सम्मूर्च्छिनो ये च न भवन्ति स्वभावतः ॥ ५५ ॥
 जघन्यमध्यमोत्कृष्टभोगभूमिष्ववस्थितम् ।
 स्यादेकद्वित्रिपल्यायुर्नित्यास्वन्यासु तद्वरम् ॥ ५६ ॥
 पूर्वकोट्येकपल्यं च पल्यद्वयमिति त्रयम् ।
 समयेनाधिकं तासु नृतिर्यक्षववरं क्रमात् ॥ ५७ ॥
 कर्मभूमिषु सर्वासु पूर्वकोटी मता स्थितिः ।
 वरार्यम्लेच्छस्वंडोत्थवियच्चरनरेषु तु ॥ ५८ ॥
 पूर्वकोटी वरं कर्मभूष्वायुस्तुर्यकालवत् ।
 अनित्यकर्मभूषु स्यान्म्लेच्छविद्याधरक्षितौ ॥ ५९ ॥
 असुरेऽर्णवोपमः स्यान्नागे पल्यत्रयं क्रमात् ।
 सुपर्णद्वीपशेषेषु भौमे चाद्धर्द्धहीनकम् ॥ ६० ॥
 लक्षसहस्रशताब्दैर्युक्तं पल्यं विधाविने ।
 शुके क्रमाद्गुरौ पल्यं ग्रहेष्वन्येषु तद्दलम् ॥ ६१ ॥
 परा पल्यचतुर्भागः स्थितिस्तारासु तद्दलम् ।
 जघन्या पल्यमेकं स्यात्सौधर्मेऽज्ञानकल्पयोः ॥ ६२ ॥

देवेषु द्वौ वरा सप्त स्थितिर्दश चतुर्दशः ।
 कल्पे द्वाविंशतिर्यावत् द्व्युत्तराः सागरोपमाः ॥ ६३ ॥
 उपर्येकोत्तरस्तावत्स्युस्त्रयस्त्रिंशदन्तिमे ।
 सौधर्मेशानजा एव देव्यः स्युः स्वस्वकल्पगाः ॥ ६४ ॥
 अल्पं कल्पद्वये पल्यं साधिकं जीवनं वरम् ।
 सौधर्मे पंच पल्यानि तानीशानादिषु क्रमात् ॥ ६५ ॥
 एकादशसु कल्पेषु द्व्यधिकानि तु चतुर्ध्वतः ।
 सप्तोत्तराणि देवीनामहमिन्द्रस्ततः परम् ॥ ६६ ॥
 यत्किल्बिषिकसन्मोहा लान्तवान्तं भवन्ति ते ।
 अच्युतावधि कंदर्पा आभियोग्यसुरा अपि ॥ ६७ ॥
 सारस्वतादयो ब्रह्मलोके लौकान्तिकामराः ।
 तेषामष्टावरिष्ठे तु नवायुः सागरोपमाः ॥ ६८ ॥
 आहारस्मृतिरुच्छ्वासः सागरोपमसंख्यकैः ।
 समासहस्रैः पक्षैश्च यथासंख्यं सुरायुषि ॥ ६९ ॥
 मिथ्यादृष्टिः सासादनो मिश्रः सुदृगसंयतः ।
 देशव्रती प्रमत्तः स्यादप्रमत्तश्च संयतः ॥ ७० ॥
 स्यातामपूर्वकरणानिवृत्तिकरणौ ततः ।
 स्युः सूक्ष्मसांपरायोपशान्तक्षीणकषायकाः ॥ ७१ ॥
 जिनः सयोगोऽयोगः स्युश्चतुर्दश गुणा इति ।
 मोहयोगसमुद्भूताः सिद्धास्तद्गुणनिर्गताः ॥ ७२ ॥ (त्रिक्रम्)
 स्युराहारशरीराक्षोच्छ्वासभाषामनस्त्विमाः ।
 पर्याप्तयः समन्तादात्मस्थशक्तिसमुद्भवयः ॥ ७३ ॥
 सादिदेहोदयादाप्तां प्रारंभोऽक्रमतः क्रमात् ।
 अन्तर्मुहूर्ते निष्पत्तिरपर्याप्तिस्त्वपूर्णता ॥ ७४ ॥
 एकाक्षे विकलाक्षेषु चासंज्ञानि संज्ञानि ।
 चतस्रः पंच पंचैताः षड् भवन्ति यथाक्रमम् ॥ ७५ ॥

नारकाणां खरः कायोऽत्यशुभाभिन्नविक्रियः ।
 करालः कालो दुर्गन्धो धातूनोन्तर्मूहूर्त्ततः ॥ ७६ ॥
 अणिमादिगुणं सप्तधात्वपेतं मनोहरम् ।
 जायतेऽन्तर्मुहूर्तेन देवांगे नवयौवनम् ॥ ७७ ॥
 पंचाक्षायुर्मनोवाक्कायाऽऽनापाना दशांगिनः ।
 प्राणंत्येभिरिति प्राणा बाह्यैरन्नादिभिर्यथा ॥ ७८ ॥
 संख्यादौ स्युर्दशैकैकहीनास्तेन्त्ये द्विवर्जिताः ।
 पूर्णे त्वपूर्णके सप्त सप्तैकैकविहीनकः ॥ ७९ ॥
 संज्ञा वाञ्छाश्चतस्रः स्युरत्राऽमुत्र च दुःखदाः ।
 आहारे भयतो मैथुनेंगिनां ताः परिग्रहे ॥ ८० ॥
 ते गताविन्द्रिये काये योगे वेदकषाययोः ।
 संयमे दर्शने ज्ञाने लेश्याभव्यत्वयोरपि ॥ ८१ ॥
 सम्यक्त्वसंज्ञित्वाऽऽहारे गुणिनो मार्गणा इति ।
 मृग्यन्त एभिरिति वा स्वकर्मभ्यश्चतुर्दश ॥ ८२ ॥ (युगम्)
 गतयो नारकतिर्यङ्मनुष्यांमरपर्ययाः
 चतस्रो गतिकर्माणि तत्तन्निर्मापकानि वा ॥ ८३ ॥
 स्पर्शनादीन्द्रियैर्युक्ता रसनाद्येकवृद्धिभिः ।
 एकद्वित्रिचतुःपंचाक्षांगिनः स्वोक्तकर्मभिः ॥ ८४ ॥
 भूवारिवन्द्हिवातांगा ये वनस्पतिकायिकाः ।
 स्थूलाः सूक्ष्माश्च ते सर्वे भवन्त्येकेन्द्रियांगिनः ॥ ८५ ॥
 शंखशुक्तिनखक्षुल्लकक्षेदिककपर्दिकाः ।
 गंडूपदोदरकुम्याद्याश्च ते द्वीन्द्रियांगिनः ॥ ८६ ॥
 गोभीन्द्रगोपवृश्चिकघ्नूकालिक्षापिपीलिकाः ।
 कुन्थुस्त्रीमत्कुणाद्याश्च जिनेन्द्रैस्त्रीन्द्रियाः स्मृताः ॥ ८७ ॥
 मृगः पतंगः कीटश्च दंशो मशकमक्षिके ।
 मधु गोमक्षिकाद्याश्च देहिनश्चतुरिन्द्रियाः ॥ ८८ ॥

जलस्थलखगास्ते ये मीननागशुकादयः ।
ज्ञेयाः पंचेंद्रियाः सर्वे नारकाश्च नराः सुराः ॥ ८९ ॥
पृथिव्यप्तेजोवायुवनस्पतित्रसकायिकाः ।
जीवाः षडिति पृथ्व्यादिनामकर्मविशेषजाः ॥ ९० ॥
मसूरिकापयोबिन्दुसूचीवृन्दध्वजोपमाः ।
कायाश्चतुर्षु पृथ्व्यादिवन्त्ययोर्विविधाः स्मृताः ॥ ९१ ॥
समचतुरस्रं न्यग्रोधस्वाती द्वे च वामनम् ।
कुब्जं हुंडमिति प्रोक्तं संस्थानं षड्विधं जिनैः ॥ ९२ ॥
हुंडं पुंनारकैकाक्षाद्यसंख्यंतेषु सामरे ।
भोगभूजे भवेदाद्यं सर्वाण्यन्येषु देहिषु ॥ ९३ ॥
रसरत्नशिलालोहवालाकगैरिकादयः ।
मृदश्च पृथ्वीतत्कायाः पृथिवीकायिकांगिनः ॥ ९४ ॥
नदीनदसमुद्रादिजलवर्षाम्बुसीकराः ।
स्युः प्रालेयादयश्चापस्तदप्कायाः स्वकायिकाः ॥ ९५ ॥
स्युरंगाराः स्फुलिंगाश्च ज्वालाश्चाप्यन्यवन्हयः ।
तेजांसि तच्छरीरा ये ते तेजस्कायिकाः स्मृताः ॥ ९६ ॥
वातो वात्या महावाता व्यजनादिभवाश्च ये ।
ते वातास्तच्छरीराः स्युरंगिनो वातकायिकाः ॥ ९७ ॥
ते वनस्पतयो वृक्षशुपवल्लीतृणादयः ।
उद्वेजनक्रियाभाजस्त्रसाः स्युर्द्वीन्द्रियादयः ॥ ९८ ॥
कर्मादाननिमित्तात्मप्रयत्नो योग इष्यते ।
देहनामैनसः पाकात्प्रदेशस्पंदलक्षणः ॥ ९९ ॥
मनोयोगः स वाग्योगः काययोग इति त्रिधा ।
मनोवचनपर्याप्तिकायवत्सु क्रमेण नुः ॥ १०० ॥
स्त्री पुमान् षण्ढ इत्येवं भावा वेदास्त्रयोंऽगिषु ।
ते स्त्रीपुंषण्ढवेदैः प्रदेशोदयसंभवाः ॥ १०१ ॥

स्त्रीपुंवेदाः सुरा भोगभूमिजाताश्च नारकाः ।
 षण्ढाः सम्मूर्च्छितश्चान्ये नृतिर्थश्चस्त्रिवेदिनः ॥ १०२ ॥
 ईशानान्ते प्रवीचारः स्याद्द्वयोस्त्रिचतुर्वृतः ।
 शरीरे स्पर्शे रूपे च शब्दे चित्ते ततो न सः ॥ १०३ ॥
 चतुःकषायाः कुन्मानमायालोभा विपाकजाः ।
 चतुःकषायाः सामान्यक्रोधादिद्रव्यकर्मणः ॥ १०४ ॥
 ज्ञानमष्टविधं ज्ञातं पुरा स्युः सप्त संयमाः ।
 चारित्रपंचकं देशसंयमासंयमान्वितम् ॥ १०५ ॥
 प्रत्याख्यानकषायोदयेन स्याद्देशसंयमः ।
 विविधाऽसंयमो भावोप्रत्याख्यानकषायतः ॥ १०६ ॥
 दर्शनं ग्रहणं सामान्यात्मनस्तच्चतुर्विधम् ।
 अचक्षुश्चक्षुरवधिः केवलं चेति वर्णितम् ॥ १०७ ॥
 चक्षुःशेषेन्द्रियज्ञानहेत्वचक्षुरचक्षुषी ।
 विभंगावधिहेतुः स्यादेकं त्ववधिदर्शनम् ॥ १०८ ॥
 चक्षुरचक्षुरवधिदर्शनावरणैः साम् ।
 क्षयोपशमतश्चक्षुर्दर्शनादित्रयं भवेत् ॥ १०९ ॥
 समं केवलबोधेन केवलं दर्शनं भवेत् ।
 निजावरणनिःशेषक्षयात्क्षायिकमक्रमात् ॥ ११० ॥
 कृष्णनीलकपोताख्या लेख्यास्तिस्रोऽशुभाः शुभाः ।
 स्युस्तेजःपद्मशुक्लाख्याः कषायोन्मिश्रयोगजाः ॥ १११ ॥
 निर्वाणयोग्यता भव्यताऽन्याऽनिर्वाणयोग्यता ।
 अष्टकर्मोदयाज्जाते अप्येते पारिणामिकौ ॥ ११२ ॥
 षट् सम्यक्त्वानि पूर्वोक्तवेदकादिरुचित्रयम् ।
 मिथ्यात्वसम्यङ्मिथ्यात्वसासादनगुणैः सह ॥ ११३ ॥
 मिथ्यात्वकर्मणः पाकान्मिथ्यात्वं मिश्रता भवेत् ।
 सम्यङ्मिथ्यात्वकर्मोदयात्तु श्रद्धानघातिनः ॥ ११४ ॥

दृडोहस्योदयादिभ्यो यन्न सासादनो गुणः ।
 जात औदयिकोऽपि स्यात्तदयं पारिणामिकः ॥ ११५ ॥
 संज्ञित्वं समनस्कत्वं शिक्षाऽऽदानादियोग्यता ।
 भवेदसंज्ञिता संज्ञिलक्षणालक्षितेन्वतः ॥ ११६ ॥
 नोकर्माऽऽदानमाहारः सादिदेहत्रयोदयात् ।
 नोकर्माऽऽहरणाभावस्त्वनाहारः प्ररूपितः ॥ ११७ ॥
 साकार उपयोगः स्यादुपयोगोऽष्टबोधजः ।
 अनाकारश्चतुर्दर्शनोत्थस्तौ जीवलक्षणम् ॥ ११८ ॥
 नृतिर्यक्संज्ञिपर्याप्तकर्मभूगर्भजे जानिः ।
 सुराणां नारकाणां च सप्तम्याः स्यात्तिरश्चि तु ॥ ११९ ॥
 तीर्थेशाश्चरमांगाश्च संयता देशसंयताः ।
 तुर्यादिसप्तम्यंताभ्यश्च्युता नो नारकाः क्रमात् ॥ १२० ॥
 नारकोऽनन्तरं न स्याच्चक्रेशः केशवो बलः ।
 शलाकपुरुषा नैव नृतिर्यग्भावनत्रयम् ॥ १२१ ॥
 च्युतो न केशवोऽनुदिशानुत्तरविमानतः ।
 संज्ञिपूर्णेषु जायन्ते आसहस्रारतश्च्युताः ॥ १२२ ॥
 भवन्त्यनन्तरं देवा ये आर्ईशानतश्च्युताः ।
 अप्रतिष्ठितप्रत्येकस्थूलभूतोयपूर्णगाः ॥ १२३ ॥
 तिर्यक्षु मर्त्यतिर्यचस्ते तेजोवायुवर्जिताः ।
 नृषु पंचेंद्रियाः पूर्णा नारकेष्वमरेष्वपि ॥ १२४ ॥
 अष्टवाराद्द्विवारान्तं घर्मोर्व्यादिव्वसंज्ञिनः ।
 सरीसृपाः खगाः सर्पाः सिंहाः कान्ता नराप्चराः ॥ १२५ ॥
 भौमभावनयोः पूर्णा असंज्ञी भोगभूमिजाः ।
 तापसप्रवराश्चापि जायन्ते भुवनत्रये ॥ १२६ ॥
 स दृष्टिभोगभूजाताः सौधर्मेशानकल्पयोः ।
 पर्याप्ताः कर्मभूसंज्ञिमानवा भोगभूमिषु ॥ १२७ ॥

परित्राद् ब्रह्मकल्पान्तं यात्युग्राचारवानपि ।
 आजीवकः सहस्रारकल्पान्तं दर्शनोज्झितः ॥ १२८ ॥
 यान्त्यच्युतान्तमुत्कर्षात्तिर्यचो मानवा अपि ।
 सम्यग्दर्शनसंपन्नाऽसंयता देशसंयताः ॥ १२९ ॥
 मर्त्यासंयतसद्दृष्टिदेशव्रतिकुदृष्टयः ।
 येन्त्यघ्नैवेयकान्तं ते यान्ति सद्द्रव्यसंयमात् ॥ १३० ॥
 यान्ति सर्वार्थसिद्ध्यंतं नराः संयमिनश्च्युताः ।
 सर्वार्थसिद्धिजा मोक्षगाः स्युर्लोकान्तिका अपि ॥ १३१ ॥
 सलोकपालाः शक्रादिदक्षिणेन्द्रा दिवश्च्युताः ।
 शक्राग्रमहिषीयुक्ता वृषु निर्वात्यनन्तरम् ॥ १३२ ॥
 यस्यां जातिजराभृत्युक्लेशश्लेषो न विद्यते ।
 सोक्ता सिद्धगतिर्याति तां मर्त्या गुणभूषणाः ॥ १३३ ॥
 प्ररूपणानामन्योन्ययोजनक्रमबुद्धये ।
 गुणस्थानानि योज्यन्ते मार्गणादिषु केषुचित् ॥ १३४ ॥
 चत्वारि पंच सर्वाणि चत्वारि नरकादिषु ।
 पंचेन्द्रिये त्रसे सर्वाण्याद्यं त्वन्याक्षकाययोः ॥ १३५ ॥
 संख्याद्याः क्षीणमोहान्ताः संयोगान्ताश्च ते क्रमात् ।
 मोषोभयमनोवाक्षु मनोवाक्षवपरेष्वपि ॥ १३६ ॥
 पर्याप्तद्वीन्द्रिया आदिस्तुरीयवचने पुनः
 स्थावरादिसयोगान्ताः पूर्णा औदारिके मताः ॥ १३७ ॥
 कुदक्सासादनोऽपूर्णः सुदृक् पुंवेद्यसंयतः ।
 कवाटयोगी तन्मिश्रे मर्त्यतिर्यक्षु तद्द्रव्यम् ॥ १३८ ॥
 पूर्णे वैक्रेयिकोऽपूर्णे तन्मिश्रः सुरनारके ।
 मिश्रे न मिश्रः सासादनोत्पत्तिर्नरकेषु न ॥ १३९ ॥
 आहारदेहपर्याप्त्या पूर्णापूर्णप्रमत्तयोः ।
 अन्तर्मुहूर्तकालौ तु आहाराऽऽहारमिश्रकौ ॥ १४० ॥

कुट्टकसासादनसुट्टकचतुर्गतिगविग्रहे ।
 कार्मणस्तु सयोगस्य प्रतरे लोकपूरणे ॥ १४१ ॥
 स्थावरादिस्ववेदाऽनिवृत्त्यन्ताः स्युर्नपुंसके ।
 असंख्यादिस्ववेदानिवृत्त्यन्ताः शेषवेदयोः ॥ १४२ ॥
 कुट्टगाद्यनिवृत्तिद्वित्रिचतुर्भागगुणाः ।
 क्रोधत्रये क्रमालोभे सूक्ष्मलोभान्तिका दश ॥ १४३ ॥
 एकेन्द्रियादिपर्याप्तसंख्याद्याद्यगुणद्वये ।
 स्यातां मतिश्रुताज्ञाने विभंगोऽपि यथाक्रमम् ॥ १४४ ॥
 चतुर्थषष्ठप्रभृतिक्षीणमोहान्तगाः क्रमात् ।
 ज्ञानत्रये मनःपर्ययेऽर्हत्सिद्धेषु केवलम् ॥ १४५ ॥
 असंयमे चतुर्थान्ताः पंचमो देशसंयमे ।
 प्रमत्ताद्यनिवृत्त्यन्ता यमे सामायिकद्वये ॥ १४६ ॥
 परिहारद्धौ प्रमत्ताप्रमत्तौ सूक्ष्मलोभकः ।
 स्यात्सूक्ष्मसांपरायेऽन्ये यथाख्याते तनौ न सः ॥ १४७ ॥
 चतुरक्षैकाक्षायतसद्दृष्ट्याद्यास्तु दर्शने ।
 छद्मस्थान्ताः स्मृताश्चक्षुष्यचक्षुष्यवधौ क्रमात् ॥ १४८ ॥
 केवले जिनसिद्धाः स्युः स्थावराद्याश्चतुर्गुणाः ।
 अप्रशस्तत्रिलेश्यासु प्रमत्तान्ताश्च कीर्तिताः ॥ १४९ ॥
 शुभलेश्यासु संख्यादिसप्तमान्तास्ततोऽपरे ।
 शुक्लायां स्युः सयोगान्ता लेश्यातीतास्ततः परे ॥ १५० ॥
 भव्ये सर्वगुणस्थानान्यभव्ये प्रथमो गुणः ।
 मिथ्यात्वादित्रये मिथ्यादृष्ट्याद्याः स्युस्त्रयो गुणाः ॥ १५१ ॥
 वेदकाद्योपशमयोश्चतुर्थाद्याश्चतुर्गुणाः ।
 चतुर्थाद्युपशान्तान्ता द्वितीयोपशमे मताः ॥ १५२ ॥
 सिद्धान्ताः स्युश्चतुर्थाद्याः सम्यक्त्वे क्षायिके वरे ।
 संज्ञिनि द्वादश गुणा मिथ्यादृष्टिरसंज्ञिनि ॥ १५३ ॥

कुट्टघ्रादिसयोगान्ता आहारे कर्मणे स्थिताः ।
 अयोगिनश्चानाहारे सिद्धा निर्धूतकर्मणाः ॥ १५४ ॥
 चतुर्दशसु मिथ्यादृक्पूर्णेऽपूर्णे च संज्ञिनि ।
 सासादनायतसुदृक्प्रमत्तास्तु गुणास्त्रयः ॥ १५५ ॥
 पूर्णे जीवसमासे स्युः संज्ञिनोऽन्ये जिनौ विना ।
 एवं जीवसमासेषु मार्गणा अपि योजयेत् ॥ १५६ ॥
 सप्तम्याः श्रेण्यसंख्यातभागमात्रास्ततः क्रमात् ।
 घर्माया नारका यावदसंख्यातगुणाः स्मृताः ॥ १५७ ॥
 पंचाक्षाः प्रतराऽसंख्यभागमात्रास्ततोऽधिकाः ।
 चतुस्त्रिद्वान्द्रिया जीवाः क्रमात्ते त्रसकायिकाः ॥ १५८ ॥
 असंख्यलोकाः स्युस्तेजस्कायिकाः क्रमशोऽधिकाः ।
 तदसंख्येयभागेन पृथ्व्यप्पवनकायिकाः ॥ १५९ ॥
 अनंतानंतसंख्याता निगोदाः क्रमशोऽधिकाः ।
 वनस्पतय एकाक्षांस्तिर्यञ्चश्च यथोचितम् ॥ १६० ॥
 अन्तरद्वीपकुनराः संख्याता गुणिताः क्रमात् ।
 संख्यातरूपैः कुरुषु हरिरम्यकवर्षयोः ॥ १६१ ॥
 हैमवतभूहैरप्यवतोर्व्योर्भोगभूमिजाः ।
 भरतैरावतक्षेत्रे विदेहे पूर्णमानवाः ॥ १६२ ॥ युगम् ।
 लब्ध्यपूर्णा जगच्छ्रेण्यसंख्यभागमिता मताः ।
 भरतादिषु कर्मावनीषु तेभ्योऽधिका नराः ॥ १६३ ॥
 असंख्यश्रेणिवैमानिकेभ्योऽसंख्यगुणाः क्रमात् ।
 भावना वाना ज्योतिष्कास्तेभ्यः संख्यातसंगुणाः ॥ १६४ ॥
 मर्त्येभ्योऽसंख्यगुणिता असंख्यश्रेणिनारकाः ।
 तेभ्यो देवास्ततः सिद्धाश्चासंख्यानंतसंगुणाः ॥ १६५ ॥
 तिर्यचोऽनंतगुणितास्तेभ्यः संसारिणोऽधिकाः ।
 सिद्धराशिप्रमाणेन सर्वे जीवास्ततोऽधिकाः ॥ १६६ ॥

आधारे वादराः सूक्ष्माः सर्वत्र त्रसनालिगाः ।
 त्रसास्तु विकलाक्षाः स्युस्तिर्यग्लोके व्यवस्थिताः ॥ १६७ ॥
 कर्मायत्तश्चिरं जीवः संसारे पर्यटत्यसौ ।
 प्रकृत्याऽष्टविधं त्वष्टचत्वारिंशच्छतं च तत् ॥ १६८ ॥
 यत्तत्राष्टविधं ज्ञानदर्शनावरणीयतः ।
 स्याद्वेदनीयमोहायुर्नामगोत्रान्तरायतः ॥ १६९ ॥
 ज्ञानं मतिश्रुतावधिमनःपर्ययकेवलम् ।
 आवृणोतीति तज्ज्ञानावरणं पंचभेदगम् ॥ १७० ॥
 स्त्यानगृद्धिर्निद्रानिद्राप्रचलाप्रचलाद्वयम् ।
 निद्रा च प्रचला चक्षुरचक्षुर्दर्शनावृती ॥ १७१ ॥
 अवधेः केवलस्यापि दर्शनस्यावृती इति ।
 चतुर्विधेऽपि स्वावार्थे दर्शनावतगो नव ॥ १७२ ॥ युगम् ।
 सातासातद्वयं वेद्यं तः ।
 मिथ्यात्वं सम्यङ्मिथ्यात्वं सम्यक्त्वं दृग्विमोहनम् ॥ १७३ ॥
 क्रोधादिभेदानंतानुबन्धी संज्वलनस्तथा ।
 प्रत्याख्यानः कषायः स्यादप्रत्याख्यान इत्यमी ॥ १७४ ॥
 चारित्रमोहनीयं स्युर्नोकषायाश्च ते नव ।
 पुरुषस्त्रीषण्डवेदत्रयं रत्यरती तथा ॥ १७५ ॥
 हास्यशोकौ भयं चापि जुगुप्सायुश्चतुर्विधम् ।
 निरयायुस्तिर्यङ्मर्त्यसुरायुंषीति वर्णितम् ॥ १७६ ॥
 नाम त्रिनवतिर्भेदैर्गतिस्तत्र चतुर्विधा ।
 जातिः पंचविधा पंचभेदभंगं च बन्धनम् ॥ १७७ ॥
 पंचभेदोऽगसंघातः स्युः संस्थानानि षट् तनोः ।
 त्रीण्यंगोपांगनामानि देहसंहननानि षट् ॥ १७८ ॥
 वर्णाः पंच द्विगन्धौ स्युः पंच रसाः स्पर्शाष्टकम् ।
 आनुपूर्व्यश्चतस्रोऽगुरुलघ्वेकं शरीरगम् ॥ १७९ ॥

उपघातपरघातोच्छ्वासाऽऽतापचतुष्टयम् ।
 उद्योतमेकं द्विविधं विहायोगतिकर्म यत् ॥ १८० ॥
 त्रसवादरपर्याप्तप्रत्येकं स्यात् स्थिरं शुभम् ।
 सुभगं सुस्वरादेययशस्कीर्ति च सेतरम् ॥ १८१ ॥
 निर्माणमेकं स्यात्तीर्थकरनामाप्यनुत्तरं ।
 उच्चनीचद्विभेदस्य पात्रं तद्गोत्रकर्म यत् ॥ १८२ ॥
 स्याद्दानलाभभोगोपभोगवीर्यान्तरायतः ।
 पंचभेदोऽन्तरायोऽयं दानाद्यन्तरमेति यत् ॥ १८३ ॥
 त्रिंशद्याद्यंतरायेषु कोटीकोट्यः परा स्थितिः ।
 सप्ततिर्भोहनीयस्य स्युर्विंशतिर्नामगोत्रयोः ॥ १८४ ॥
 सागराणां त्रयस्त्रिंशत्स्यादायुष्यपरा स्थितिः ।
 वेद्ये मुहूर्ताः स्युर्द्वादशाष्टौ ते नामगोत्रयोः ॥ १८५ ॥
 शेषेष्वन्तर्मुहूर्तः स्यादात्मना सह संस्थितेः ।
 कालः प्रतिक्षणं बद्धकर्मणां स्थितिरीरिता ॥ १८६ ॥
 कर्मस्पर्शगुणो यस्तु सोऽनुभाग इतीष्यते ।
 लतानिंबगुडाद्यात्मनानाभेदैर्त्रिजैर्युतः ॥ १८७ ॥
 संतानापेक्षयाऽनादिः सादिर्नूतनबन्धनात् ।
 प्रदेशः कर्मणः स्कन्धः प्रकृत्यादित्रयात्मकः ॥ १८८ ॥
 जीवकर्मस्वरूपज्ञो विज्ञानातिशयान्वितः ।
 कर्मनोकर्मनिर्मोक्षादात्मा शुद्धात्मतां व्रजेत् ॥ १८९ ॥
 श्रीमान्नः परमां रमां निरुपमां दद्यादन्तो जिनो
 विज्ञानातिशयेन येन दुरितात्मानौ विभिन्नौ कृतौ ।
 संपृक्तौ प्रतिपक्षहीनममितं प्राप्तं सदावस्थितं ।
 शर्मानक्षजमक्षयं स्वतिशयं शुद्धात्मजातं नुतम् ॥ १९० ॥
 इति श्रीमद्वीरनंदिशिक्षान्तिचक्रवर्तिप्रणीते श्री ' आचारसार '

नास्ति शास्त्रे जीवकर्मप्ररूपणात्मक एकादशोऽधिकारः ॥ ११ ॥

अथ द्वादशोधिऽकारः ॥ १२ ॥



सद्वंशजः पेशलविश्वशीलः
 श्लिष्टो गुणैर्पुष्टतरैर्विशिष्टैः ।
 दुरंतदुःकर्महरः कृतार्थो
 धर्मो जिनः स्ताद्विजयश्रिये नः ॥ १ ॥
 धर्मैर्गुतिभिः करणसंज्ञाऽक्षप्राणसंयमैः ।
 अष्टादशसहस्राणि शीलान्गन्योऽन्यसंगुणैः ॥ २ ॥
 सत्क्षान्तिमार्दवार्जवशौचाऽऽकिंचन्यसंयमाः ।
 ब्रह्मचर्यतपःसत्यत्यागा धर्मा दश स्मृताः ॥ ३ ॥
 चत्वारः सत्क्षमाद्याः स्युश्चतुःक्रोधादिनिर्जयाः ।
 परिग्रहपरित्यागस्त्यागः शेषाः पुरोदिताः ॥ ४ ॥
 मनोवचनकायानां व्यापाराः करणास्त्रयः ।
 ज्ञातास्त्रिगुप्तयः संज्ञाश्चतस्रोऽक्षाणि पंच च ॥ ५ ॥
 प्राणा दशोर्वीतोयान्निमरुत्प्रत्येककायिकाः ।
 अनंतकायाः स्युर्द्वित्रिचतुःपंचेन्द्रियांगिनः ॥ ६ ॥
 क्षमायुक्ते मनोगुप्ते सुमनस्यशनास्पृहे ।
 स्पर्शनोर्वीयमे शीलमाद्यमेवं पराण्यपि ॥ ७ ॥
 एकविंशत्यर्हिसाद्या अनतिक्रमणादयः ।
 चत्वारः स्युः शतं प्राणप्राणिघातविवर्जनम् ॥ ८ ॥
 प्रायश्चित्तानि शीलानामाराधनगुणा दश ।
 आलोचनगुणाश्चैते गुणास्त्वन्योन्यसंगुणाः ॥ ९ ॥
 व्रतान्यक्षनिरोधश्च मार्दवादिचतुष्टयम् ।
 भीरत्यरतिजुगप्साऽज्ञानपैशून्यवर्जनम् ॥ १० ॥

सम्यक्त्वमप्रमादश्च मनोवाक्कायगुप्तयः ।
 एकविंशतिरित्येवमहिंसादिगुणाः स्मृताः ॥ ११ ॥
 अतिक्रमणव्यतिक्रमानाचारातिचारगाः ।
 त्यागा अनतिक्रमणचतुष्टयमितीरितम् ॥ १२ ॥
 दशप्राणैर्दशप्राणिष्वेकैकस्य वधाच्छतम् ।
 प्राणप्राणिवधास्तेषां त्यागाः शतगुणा मताः ॥ १३ ॥
 स्त्रीसंगोऽर्थार्जनं स्वांगमंडनं वृष्यभोजनम् ।
 गीतं वाद्यं स्रगादिश्च शयनाशनभूषणम् ॥ १४ ॥
 रात्रिसंचरणं राजसेवा कुत्सितसंगमः ।
 इत्यमीषां परित्यागा दश शीलप्रसाधकाः ॥ १५ ॥
 दशाऽत्र पूर्वमुक्तानि प्रायश्चित्तानि विस्तरात् ।
 आलोचनागस्त्यागाः स्युरालोचनगुणा दश ॥ १६ ॥
 सदयेऽतिक्रमापेते त्यक्तभूभूमिघातने ।
 सालोचने व्यपेतस्त्रीसंगे आकंपितोज्झितं ॥ १७ ॥
 आद्यो गुणो भवेदेवं शेषान्नुच्चारयेद्गुणान् ।
 गुणाश्चतुरशीतिः स्युर्लक्षणीति प्रसिद्धिदाः ॥ १८ ॥
 गुणादौ पंच संख्यानं प्रस्तारः परिवर्त्तनम् ।
 नष्टमुद्दिष्टमित्येते गुणनादिक्रमा मताः ॥ १९ ॥
 पूर्वपूर्वेऽखिलाः सार्द्धमेकैकैरुत्तरोत्तरैः ।
 मिलन्तीति क्रमात्तांस्तैर्गुणिते प्रमितिर्मता ॥ २० ॥
 निक्षिप्याद्यादिकं पिंडं प्रति पिंडं क्रमात्क्षिपेत् ।
 एकमेकं द्वितीयादेः समप्रस्तारके गुणे ॥ २१ ॥
 द्वितीयाद्यैर्मितं पिंडं निक्षिप्याद्यादिमत्र तु ।
 एकमेकं द्वितीयादेः प्रस्तारे विषमे क्षिपेत् ॥ २२ ॥
 अन्तं गत्वाऽऽदिगे आद्ये द्वितीयोऽकः सरत्युभौ ।
 अन्तं गत्वाऽऽदिसंस्थौ चेत्तृतीयोऽन्येष्वयं क्रमः ॥ २३ ॥ ॥

आद्यसंख्याहृते स्वेष्टभाज्ये शुद्धोन्तसंस्थितः ।
 शेषे शेषमितस्थाने संस्थितोऽकस्ततः परम् ॥ २४ ॥
 लब्धं रूपाधिकं भाज्यं भाज्यशेषेऽन्यथा पुनः ।
 लब्धमेव स्वसंख्यायाः क्रियाऽन्या स्यात्पुरोदिता ॥ २५ ॥
 ऊर्द्धमात्मप्रमाणे रूपे तस्मिन्नधः क्रमात् ।
 स्वस्वसंख्याहृते संख्या सर्वत्राऽनांकितोनिता ॥ २६ ॥
 ये पालयन्ति शीलानि गुणांश्च प्रगुणाशयाः ।
 लभन्ते ते भवच्छेदादनंतसुखसम्पदम् ॥ २७ ॥
 प्रणतभुवननाथो धर्मतीर्थाधिनाथः
 प्रहतदुरितवर्गः प्रोक्तसन्मुक्तिमार्गः ।
 प्रशमितजनतार्त्तिः शुद्धदृग्ज्ञानमूर्त्तिः
 प्रवरकनककान्तिः श्रेयसे वोऽस्तु शान्तिः ॥ २८ ॥
 मिथ्याभावभवातिदर्पपरतद्दुःशासनोच्छेदकं
 प्रज्ञाज्ञावशवर्त्तमानजनतासत्सौख्यसंपादकम् ।
 नानारूपविशिष्टवस्तुपरमस्योद्वाद्दलक्ष्मीपदं
 जेजीयाज्जिनराजशासनमिदं स्वाचारसारप्रदम् ॥ २९ ॥
 सिद्धान्तार्णवपूर्णतारकपतिस्तर्काम्बुजाहर्षतिः
 शब्दोद्यानवनामृतोरुसरणियोगीन्द्रचूडामणिः ।
 त्रैविद्यापरसार्थनामविभवः प्रोद्भूतचेतोभवः
 स्थेयादन्यमृतावनीमृदशनिः श्रीमेघचन्द्रो मुनिः ॥ ३० ॥
 यद्वाक्क्षीरवतंसमंडनमणिवैदग्ध्यदिग्धत्विषां
 यच्चारित्रविचित्रता शमभृतां सूत्रं पवित्रात्मनाम् ।
 यत्कीर्त्तिर्धवलप्रसादनधुरं धत्ते धरायोषितः
 स त्रैविद्याविभूषणं विजयते श्रीमेघचन्द्रो मुनिः ॥ ३१ ॥
 वैदग्ध्यश्रीवधूटीपतिरतुलगुणालंकृतिर्मेघचन्द्र-
 त्रैविद्यस्यात्मजातो मदनमहिभूतो भेदने वज्रपातः ।

सैद्धान्तिकव्यूहचूडामणिरनुफलचिन्तामणिर्भूजनानां
योऽभूत्सौजन्यरुन्द्रश्रियमवाति महौ वीरनंदी मुनीन्द्रः ॥ ३२ ॥

श्रीमेघचन्द्रोज्ज्वलमूर्तिकीर्तिः
समस्तसैद्धान्तिकचक्रवर्ती ।

श्रीवीरनन्दीकृतवानुदार-
माचारसारं यतिवृत्तसारम् ॥ ३३ ॥

इति श्रीमन्मेघचन्द्रत्रैवियदेवपादप्रसादाऽऽसादिताऽऽत्मप्रभाव-
समस्तवियाप्रभावसकलादिग्वर्तिकीर्तिश्रीमद्वीरनन्दीसैद्धान्ति-
चक्रवर्तिप्रणीते श्री ' आचारसार ' नाम्नि ग्रन्थे
शीलगुणवर्णनान्मको द्वादशोधिकारः ॥ १२ ॥

श्लोकप्रमाणमाह ।

ग्रन्थप्रमाणमाचारसारस्य श्लोकसम्मितम् ।
भवेत्सहस्रं द्विशतं पंचाशच्चांकतस्तथा ॥ १ ॥

इति श्रीमद्वीरनन्दीसैद्धान्तिकचक्रवर्तिप्रणीतः श्रीआचारसारः
समाप्तिं पफाण ।



माणिकचन्द-ग्रन्थमाला ।

(पूर्वप्रकाशित ग्रन्थ)

१ लघीयस्त्रयादिसंग्रह । भट्टाकलंकदेवकृत लघीयस्त्रय सटीक, आचार्य अनन्तकीर्तिकृत लघु सर्वज्ञसिद्धि-बृहत्सर्वज्ञसिद्धि और अकलंकदेवकृत स्वरूपसंबोधन, इन चार ग्रन्थोंका संग्रह । मू० ।=)

२ सागारधर्मामृत । पं० आशाधरकृत मूल और स्वोपज्ञटीका सहित । मू० ।=)

३ विक्रान्तकौरवीय नाटक । कवि हस्तमल्लकृत । मू० ।=)

४ पार्श्वनाथचरित । महाकवि वादिराजसूरकृत उत्कृष्ट काव्य । मू० ॥)

५ मैथिलीकल्याण नाटक । कवि हास्तिमल्लकृत । मू० ।)

६ आराधनासार । आचार्य देवसेनकृत मूल (प्राकृत) और रत्नकीर्तिदेवकृत संस्कृतटीका । मू० ।)॥

७ जिनदत्तचरित्र । आचार्य गुणभद्रकृत । मू० ।)॥

८ प्रद्युम्नचरित्र । आचार्य महासेनकृत । मू० ॥)

९ चारित्रसार । श्रीमच्छामुण्डरायकृत । मू० ।=)

१० प्रमाणनिर्णय । आचार्य वादिराजकृत । मू० ।-)



निवेदन ।

इस ग्रन्थमालाकी सहायता करना प्रत्येक धर्मात्माक
है । यह केवल प्राचीन जैनसाहित्यके उद्धारके लिए प्रकाशित
की जाती है । प्रत्येक ग्रन्थका मूल्य ठीक लागतके बराबर
रक्खा जाता है । इसके प्रत्येक ग्रन्थकी दश दश पाँच पाँच
प्रतियाँ खरीदकर विद्वानोंको, पुस्तकालयोंको, जैनमन्दिरोंको
धर्मार्थ देना चाहिए । प्रभावनाके लिए इससे अच्छा काम और
नहीं हो सकता । ग्रन्थमालाके किसी ग्रन्थकी कमसे कम
२५० प्रतियाँ लेनेवालोंका फोटू उस ग्रन्थकी तमाम प्रतियोंमें
लगवा दिया जाता है ।

निवेदक—

नाथूराम प्रेमी, मंत्री

माणिकचन्दजैनग्रन्थमाला समिति,

हीराबाग, बम्बई ।